

جامعہ حقانیہ کاترجمان

سہ ماہیہ
سرگودھا

الحقانیہ

مجلد

۲۸۲ - رجب المرجب ۱۴۳۸ھ - ۵ اگست ۲۰۱۷ء - شمارہ ۷



بانی فقیہ العصر حضرت مولانا مفتی عبدالشکور رندی قدس سرہ

رجب المرجب ۱۴۲۸ھ اگست ۲۰۰۷ء فہرست

3	 سانچہ لال مسجد و جامعہ حفصہ مفتی سید عبدالقدوس ترمذی مدظلہم
5	 حضرت مولانا مفتی غلام قادر صاحب رحمہ اللہ " " "
"	 مولانا قاری عبدالرؤف تھانوی مرحوم " " "
8	 درس قرآن کریم " " "
10	 درس حدیث شیخ الاسلام حضرت علامہ ظفر احمد عثمانی رحمہ اللہ
12	 ملفوظات بحکیم الامت رحمہ اللہ حضرت مولانا مفتی جمیل احمد تھانوی رحمہ اللہ
14	 پاکستان کا پس منظر فقیر العصر مفتی سید عبدالشکور ترمذی قدس سرہ
17	 شرعی ضابطہ رویت اور ہلال کمیٹی کی شرعی حیثیت " " "
23	 مذاکرات کیوں ناکام ہوئے؟ حضرت مولانا مفتی محمد رفیع عثمانی مدظلہم
36	 مکتوب گرامی بنام حامد میر صاحب " " "
40	 خصوصیات اسم محمد ﷺ مولوی عابد محمود حقانی
43	 تواریخ وفات مولانا قاری عبدالرؤف تھانوی مرحوم.. مولانا ڈاکٹر خلیل احمد تھانوی لاہور
44	 تعارف و تبصرہ سید عبدالناصر ترمذی، عابد محمود حقانی

☆☆☆☆☆☆

خط و کتابت کیلئے: دفتر ماہنامہ الحقانیہ جامعہ حقانیہ سہیلوال سرگودھا

فون : 048-6786002/6786899 E-mail-alhaqqania@yahoo.com

پبلشر: مفتی سید عبدالقدوس ترمذی پرنٹر: جناب محمد منیر صاحب فائزر پرنٹنگ پریس سرگودھا

کمپوزر: جناب حافظ سید عبدالغفور صاحب ترمذی

کلمۃ الحق

مفتی سید عبدالقدوس ترمذی

بسم اللہ الرحمن الرحیم

سانحہ لال مسجد و جامعہ حفصہ

۱۰ جولائی ۲۰۰۷ء کو طلوع ہونے والی صبح مسلمانان پاکستان کیلئے بالعموم اور اسلام آباد کے رہنے والے حضرات کیلئے بالخصوص قیامت کی صبح سے کم نہ تھی، جب ایک مطلق العنان حکمران نے اپنی طاقت کے بل بوتے پر لال مسجد اور جامعہ حفصہ میں محصور ہزاروں مسلمان طلبہ طالبات کو ختم کرنے کا حکم دیا جس کے نتیجے میں مسلمان ملک کی مسلمان ملٹری نے لال مسجد اور جامعہ حفصہ پر گولیوں کی بارش برسادی اور نہایت بے دردی سے سینکڑوں طلبہ طالبات اور جناب مولانا عبدالرشید غازی شہید رحمۃ اللہ علیہ سمیت ان کے رفقاء کو شہید کر ڈالا، اس خاموش حکومتی آپریشن کے ذریعہ جس طرح مسجد و مدرسہ کے تقدس کو پامال کیا گیا اور مسلمان فوج نے جس بے رحمی سے سینکڑوں مسلمانوں کی جان لی اور پھر قرآن اور حدیث شریف کے نسخوں کو نذر آتش کیا پاکستان کی ساٹھ سالہ تاریخ میں اس کی مثال نہیں ملتی، طاقت کے بے دریغ استعمال اور سنگدلی اور سفاکیت کے اس مظاہرے نے قوم کے دلوں کو بری طرح مجروح کیا ہے، پوری قوم اس اندوہناک اور سنگین واقعہ پر رنج و غم کے دریا میں ڈوبی ہوئی ہے اور پورے ملک میں اس پر شدید احتجاج اور رد عمل ہو رہا ہے، کوئی مسلمان بلکہ کوئی انسان بھی اس آپریشن کی تائید نہیں کر سکتا سوائے ان لوگوں کے جو انسانیت کے قاتل اور دین اسلام کے دشمن ہوں، اگر ان کی طرف سے اس حادثہ پر خوشی کا اظہار ہو تو کوئی نئی بات نہیں ہے۔

موجودہ حکومت نے پاکستان کی تاریخ میں اس اقدام سے جس سیاہ ترین باب کا اضافہ کیا ہے مسلمان قوم اسے کبھی نہیں بھول سکے گی، امید ہے کہ ان معصوم جانوں اور مظلوم مسلمانوں کا خون ہرگز رائیگاں نہیں جائیگا بلکہ اس سے تاریخ کا ایک نیا باب رقم ہوگا اور جن مقاصد کے حصول کیلئے ان حضرات نے جان دی ہے ان کی شہادت سے ان کے حصول کی راہ ہموار ہوگی، دل سے دعا ہے کہ اللہ تعالیٰ اس حادثہ میں شہید ہونے والے مسلمان طلبہ طالبات اور علماء کرام کے درجات بلند فرماویں اور ان کی یہ شہادت وطن عزیز پاکستان میں نفاذ اسلام کا ذریعہ بن جائے آمین، تمام شہداء کے پسماندگان کو بھی حق تعالیٰ صبر جمیل کی توفیق عطا فرماویں اور ان کو ہر قسم کی پریشانیوں سے نجات دیں اور ان کی جان، مال، عزت کی حفاظت فرماویں، آمین۔

یہ ایک بدیہی امر ہے کہ لال مسجد اور جامعہ حفصہ کا قضیہ اور مسئلہ مذاکرات کے ذریعہ حل ہو سکتا

تھا، اس کے حل کیلئے کسی بھی آپریشن اور کشت و خون کی ہرگز ضرورت نہ تھی، مذاکرات کے پرامن حل کو دانستہ نظر انداز کر کے حکومت نے امریکہ کے ایجنڈا کو پورا کرنے کی مذموم کوشش کی ہے، مدارس اور مساجد اور علماء کرام کے خلاف ایک عرصہ سے یہ پروپیگنڈا کیا جا رہا ہے کہ یہ دہشت گرد ہیں، نام نہاد روشن خیالی اور امریکہ نوازی کا تقاضا ہے کہ انہیں ختم کر دیا جائے، موجودہ آپریشن بھی اسی مکروہ پروپیگنڈے اور ناپاک سازش کا ایک حصہ ہے، دنیا نے دیکھ لیا کہ مساجد و مدارس نہ دہشت گردی کے اڈے ہیں اور نہ ہی لال مسجد کی انتظامیہ نے دہشت گردی کا کوئی پروگرام تشکیل دیا تھا بلکہ غازی برادران کی ساری جدوجہد مدارس و مساجد کے تحفظ اور انسداد فحاشی نیز نفاذ اسلام کیلئے تھی، اس کے سوا ان کا کوئی مقصد نہ تھا، ان حضرات کے طریقہ کار سے اگرچہ اختلاف کیا جاتا رہا لیکن مقاصد سے کسی کو بھی اختلاف نہ تھا اور نہ ہی کسی بھی ذی عقل کو ان مقاصد سے اختلاف ہو سکتا ہے، کیونکہ فحاشی کے اڈوں کے خاتمے کا مطالبہ، حقوق نسواں بل کی واپسی، شہید مساجد کی دوبارہ تعمیر اور ملک میں اسلامی نظام کے نفاذ کا مطالبہ آئین، قانون اور مذہب کے عین مطابق ہے، یہ حضرات کوئی قاتل یا ڈاکو نہ تھے، ان کا قصور صرف یہی تھا کہ وہ حق کی آواز بلند کر رہے تھے۔

وفاق المدارس العربیہ پاکستان کے صدر جناب حضرت مولانا سلیم اللہ خان صاحب، ماعظم اعلیٰ حضرت مولانا قاری محمد حنیف جالندھری، مفتی اعظم حضرت مفتی محمد رفیع عثمانی، حضرت مولانا ڈاکٹر عبدالرزاق اسکندر صاحب، حضرت مولانا زاہد الراشدی صاحب مدظلہم کے بیان کے مطابق یہ حضرات فریقین کو ایک معاہدہ پر رضامند کرنے میں کامیاب ہو گئے تھے لیکن ایوان صدر نے اس معاہدہ کو ستر دکر دیا اور یوں بے گناہوں کے ناحق خون سے مسجد مدرسہ کے در و دیوار کو رنگین کیا گیا انا للہ وانا الیہ راجعون۔

لال مسجد جامعہ حصصہ کے اس عظیم سانحہ کی تمام ترمیم داری کس پر عائد ہوتی ہے؟ یہ بات اگرچہ واضح ہے تاہم ضروری ہے کہ اس کی عدالتی تحقیقات کرائی جائیں اور مجرمین کو قراقرم واقعی سزا دی جائے، اب جبکہ چیف جسٹس صاحب بحال ہو چکے ہیں اور ملک کے دانشور طبقہ کے بقول پاکستان کی ساٹھ سالہ تاریخ میں پہلی مرتبہ انصاف ہوا ہے اور قانون کی بالادستی کو تسلیم کر لیا گیا ہے، اگر یہ بات صحیح ہے کہ اب انصاف کا آغاز ہو چکا ہے تو پھر اس المناک سانحہ میں ملوث افراد کو قراقرم واقعی سزا ملنے کی توقع بھی کی جاسکتی ہے، اللہ تعالیٰ جلد وہ انصاف کا دن لائیں جس میں مجرمین کو عبرتناک سزا ملے اور پھر کسی ظالم کو اس طرح خانہ خدا اور دینی ادارہ نیز معصوم مسلمان طلبہ و طالبات پر گولیاں برسانے کی جرأت نہ ہو۔

حضرت مولانا مفتی غلام قادر صاحب رحمہ اللہ

ماہنامہ الخیر ملتان میں یہ خبر پڑھ کر بہت افسوس ہوا کہ استاذ العلماء حضرت مولانا مفتی غلام قادر صاحب مہتمم و شیخ الحدیث جامعہ خیر العلوم خیر پورہ میوالی بھی ۱۸ جمادی الاخریٰ ۱۴۲۸ھ بمطابق ۲ جولائی ۲۰۰۷ء کو انتقال فرما گئے انا للہ وانا الیہ راجعون۔

حضرت مفتی صاحب رحمہ اللہ کی زیارت اکثر جامعہ خیر المدارس ملتان میں ہوتی رہی، جامعہ کے سالانہ جلسے اور شوریٰ کے اجلاس میں آپ پابندی سے شرکت فرماتے تھے، احقر حضرت والد گرامی قدس سرہ کے ساتھ بچپن سے ہی جامعہ میں حاضر ہوتا رہا اس لئے بہت سے بزرگوں کی زیارت وہاں نصیب ہوئی، حضرت مفتی صاحب رحمہ اللہ نہایت جید الاستعداد، فاضل اور قابل مدرس تھے فتویٰ میں آپ کو خاص مہارت حاصل تھی، ریاست بہاولپور میں آپ نمایاں مقام کے حامل تھے۔

دورہ حدیث شریف آپ نے دارالعلوم دیوبند میں کیا جبکہ تکمیل حضرت اقدس مولانا خیر محمد جالندھری رحمہ اللہ سے کی، آپ حضرت کے مایہ ناز شاگرد اور مہتمم خاص تھے، آپ کو حضرت اقدس اور آپ کے جامعہ سے بے حد محبت تھی، حضرت الاستاذ کے لگائے ہوئے اس چمن کی ہمیشہ آبیاری کرتے رہے اور وفاداری کا حق ادا کر دیا جزاھم اللہ تعالیٰ خیر الجزاء۔

تکمیل کے بعد تقریباً پون صدی علمی و دینی خدمات سرانجام دیتے رہے، آپ جامع الکملات ہونے کے باوجود انتہائی سادہ، متواضع اور حسن خلق کا پیکر تھے۔

گزشتہ سال شوال کے اجلاس میں حضرت اقدس مولانا عبید اللہ صاحب القاسمی مدظلہم اور حضرت مفتی صاحب رحمہ اللہ دونوں جمع تھے، چونکہ یہ دونوں حضرات دورہ حدیث شریف کے ساتھی ہیں، حضرت مہتمم صاحب دامت برکاتہم نے ہر کتاب کا افتتاح حضرت اقدس حکیم الامت تھانوی رحمہ اللہ سے کرایا، احقر نے بخاری شریف کے افتتاح کے بارہ میں استفسار کیا تو حضرت مہتمم صاحب مدظلہم نے پورا واقعہ سنایا اور حضرت مفتی صاحب رحمہ اللہ سے بھی تصدیق کرائی۔

دونوں حضرات کے جمع ہونے سے سب حضرات کو بے حد خوشی ہوئی، لیکن افسوس! کہ حضرت مفتی صاحب رحمہ اللہ سے یہ آخری ملاقات ثابت ہوئی، اللہ تعالیٰ درجات بلند فرماویں اور پرسماندگان کو اجر و صبر سے نوازیں اور ان کے فیض کو قیامت تک جاری رکھیں، آمین۔

مولانا قاری عبدالرؤف تھانوی مرحوم

گزشتہ ہفتہ برادرِ جناب حافظ عبدالغفور تھانوی صاحب نے کراچی سے فون پر اطلاع کی کہ برادرِ مولانا قاری عبدالرؤف صاحب تھانوی کل سوئڈن میں انتقال کر گئے انا للہ وانا الیہ راجعون۔

برادرِ جناب قاری عبدالرؤف تھانوی خانقاہ امدادیہ اشرفیہ تھانہ بھون میں قائم مدرسہ ادا العلوم کے مدرس اور حضرت اقدس حکیم الامت تھانوی رحمہ اللہ کے خاص صحبت یافتہ حضرت خلیفہ اعجاز احمد تھانوی رحمۃ اللہ علیہ کے پوتے اور جناب مولانا ارشاد احمد تھانوی کے لائق و فائق بیٹے تھے۔

حضرت خلیفہ جی رحمہ اللہ احقر کے والد ماجد قدس سرہ کے بھی استاذ محترم تھے، ڈھائی سال کے عرصہ میں خانقاہ تھانہ بھون ہی میں ان سے آپ نے قرآن کریم حفظ کیا تھا، حضرت والد صاحب رحمہ اللہ پر حضرت خلیفہ جی کی شفقتیں و عنایتیں بے انتہا تھیں، حضرت مولانا ممتاز احمد تھانوی رحمۃ اللہ علیہ جو حضرت خلیفہ جی کے بڑے فرزند گرامی تھے ان کا اور سب بھائیوں کا حضرت والد صاحب رحمہ اللہ کے ساتھ برادرانہ تعلق تھا، اسی تعلق کی بنا پر ہم حضرت مولانا مفتی ممتاز احمد تھانوی رحمہ اللہ کو تاجی اور مولانا ارشاد احمد صاحب تھانوی مرحوم کو چچا جی کہا کرتے تھے، ان حضرات کا یہ تعلق رسمی تعلق نہیں تھا بلکہ اسلامی اخوت و محبت پر مبنی خالص دینی و روحانی تعلق تھا، اس لئے اس کا دائرہ ہمیشہ بڑھتا رہا اور بحمد اللہ تعالیٰ اب یہ تعلق چوتھی نسل تک پہنچ چکا ہے، اللہ تعالیٰ دنیا و آخرت میں ہمارے لئے اس کو نافع و مفید فرماویں اور اسے سورجِ جلالانِ سبحانی فی اللہ اجتماع علیہ و تفرقاً علیہ کا مصداق بنادیں، آمین۔ اسی دیرینہ اور خالص تعلق کا ہی یہ نتیجہ تھا کہ تاجی حضرت مولانا مفتی ممتاز احمد تھانوی رحمۃ اللہ علیہ نے اپنے اکلوتے بیٹے برادرِ حضرت مولانا امتیاز احمد تھانوی مدظلہم کو تعلیم و تربیت کیلئے حضرت والد صاحب رحمہ اللہ کی خدمت میں جامعہ حقانیہ ساہیوال بھیجا اور برادرِ موصوف نے ایک سال تک یہاں تعلیم حاصل کی، اسی طرح برادرِ جناب مولانا قاری عبدالرؤف تھانوی مرحوم اور برادرِ حافظ عبدالغفور تھانوی، عبدالشکو تھانوی اور عبدالصبور تھانوی نے بھی حضرت والد صاحب رحمہ اللہ کی خدمت میں رہ کر تعلیم حاصل کی اور ان حضرات نے تین سال کا طویل عرصہ ساہیوال کے اس قصبہ میں گزارا۔ تمام برادران اور خاص طور پر برادرِ جناب قاری عبدالرؤف تھانوی مرحوم نے اس نسبت اور تعلق کی برابر قدر کی اور ہمیشہ اپنی مادر علمی اور ہم سب کو یاد رکھا۔

جامعہ اشرفیہ لاہور میں طالب علمی کے زمانہ میں احقر نے بھی تاجی حضرت مولانا مفتی ممتاز احمد

تھانوی رحمۃ اللہ علیہ سے مشکوٰۃ شریف اور ہدایہ رابع پڑھنے کی سعادت حاصل کی اور بحمد اللہ تعالیٰ ہمیشہ ان کی شفقتیں ہمیں حاصل رہیں، اللہ تعالیٰ حضرت خلیفہ جی رحمۃ اللہ علیہ کے تمام خاندان کو دین و دنیا کی نعمتوں سے مالا مال فرمادیں اور فلاح دارین سے نوازیں اور جو حضرات دنیا سے جا چکے ہیں ان کے درجات بلند فرمادیں اور پسماندگان کو اپنے اسلاف کے نقش قدم پر چلتے ہوئے دین حنیف کی خدمت کی توفیق دیں اور قبولیت سے سرفراز فرمادیں، آمین۔ مولانا عبدالرؤف تھانوی مرحوم ۱۹۵۰ء میں لاہور میں پیدا ہوئے، ابتدائی تعلیم اور حفظ قرآن کریم اپنے تایا جان حضرت مولانا مفتی ممتاز احمد تھانوی مرحوم سے پنڈی بھیمیاں میں پڑھا، پھر ۱۹۶۴ء میں جامعہ حقانیہ ساہیوال سرکودھا میں داخلہ لیا اور یہاں مسلسل تین سال تک تعلیم حاصل کی اور حضرت اقدس والد صاحب قدس سرہ سے خوب مستفید ہوئے، پھر جامعہ رحمانیہ اچھرہ لاہور میں کچھ عرصہ پڑھ کر جامعہ اشرفیہ میں داخلہ لیا اور ۱۹۷۴ء میں دورہ حدیث شریف پڑھا، ۱۹۷۶ء میں جمعیت تعلیم القرآن میں بطور استاذ القراء منسلک رہے اور کراچی یونیورسٹی میں تجوید پڑھائی، ۱۹۷۶ء ہی میں شریف آباد مسجد صفا کراچی میں امام و خطیب رہے۔ مرحوم ایک مقبول خطیب تھے، خطیب اسلام حضرت مولانا احتشام الحق تھانوی رحمۃ اللہ کے منبر دانداز اور دلکش لہجہ میں بیان کرتے تھے جس سے مجمع پر بے حد اثر ہوتا تھا۔

۱۹۹۰ء میں سویڈن گئے اور وہاں تراویح میں قرآن کریم سنایا اور وہاں کے حضرات کے اصرار پر سویڈن میں سکونت اختیار کی، پھر مستقل رہائش وہیں اختیار کی اور تدریس، امامت و خطابت کے فرائض تا حیات انجام دیتے رہے۔ سویڈن کے دار الخلافہ سٹاک ہوم میں تقریباً سترہ سال تک دینی خدمات سرانجام دیں اور وہیں انتقال کر کے اسی کی سرزمین میں پیوند خاک ہوئے، اللہ تعالیٰ مغفرت فرمائے اور پسماندگان کو صبر و اجر سے نوازے، آمین۔ پسماندگان میں تین بیٹے اور بیٹیاں اور بیوہ چھوڑیں، بڑے بیٹے عزیز احتشام الحق تھانوی سلمہ ماشاء اللہ تعالیٰ قرآن کریم کے حافظ ہیں، اللہ تعالیٰ سب کو اپنے حفظ و امان میں رکھیں اور فلاح دارین عطا فرمائیں۔

بھائی عبدالرؤف صاحب مرحوم کے انتقال پر محترم و مکرم جناب ڈاکٹر خلیل احمد تھانوی زید مجدہم

نے جوش انداز و ارتجائی ہیں وہ اسی شمارہ میں قارئین الحقانیہ کی نظر سے گزریں گی۔ فقط

احقر عبد القدوس ترمذی غفرلہ

۱۷/رجب المرجب ۱۴۲۸ھ

مفتی سید عبدالقدوس ترمذی مدظلہم

درس قرآن کریم

بسم اللہ الرحمن الرحیم

اولئك على هدى من ربهم (آخر تک) اس آیت میں ان لوگوں کیلئے ہدایت پر ہونے اور کامیاب ہونے کا اعلان فرمایا ہے جن کی صفات پہلے بیان ہوئیں، ان کو اس بات کی سند دی گئی کہ یہ ہدایت پر ہیں اور حقیقی اور واقعی کامیابی انہی کو حاصل ہونے والی ہے جو آخرت میں اللہ کی رضا اور دخول جنت کی صورت میں حاصل ہوگی، اللہ کی رضا سے بڑھ کر کوئی کامیابی نہیں (انوار البیان)

مسئلہ ختم نبوت کی ایک واضح دلیل

حضرت مفتی اعظم مفتی محمد شفیع صاحب رحمۃ اللہ علیہ آیت قرآنی وَالَّذِينَ يَأْمُرُونَ بِالْعَدْلِ وَيَأْتُونَهَا وَبِالْإِيمَانِ يَتَّبِعُونَ مَا أَنزَلَ إِلَيْكَ وَمَا أَنزَلَ مِن قَبْلِكَ هُم بِقُرْآنِهِمْ يَتَّقُونَ کے تحت ارشاد فرماتے ہیں:

آیت کے اس طرز بیان سے ایک اہم اصولی مسئلہ بھی نکل آیا کہ آنحضرت ﷺ آخری نبی ہیں اور آپ ﷺ کی وحی آخری وحی، کیونکہ اگر قرآن کے بعد کوئی اور کتاب یا وحی بھی نازل ہونے والی ہوتی تو جس طرح اس آیت میں پچھلی کتابوں اور وحی پر ایمان لانا ضروری قرار دیا گیا ہے اسی طرح آئندہ نازل ہونے والی کتاب اور وحی پر ایمان لانے کا ذکر بھی ضروری ہوتا، بلکہ اس کی ضرورت زیادہ تھی کیونکہ تو رات و انجیل اور تمام کتب سابقہ پر ایمان لانا تو پہلے سے جاری اور معلوم تھا، اگر آنحضرت ﷺ کے بعد بھی سلسلہ وحی اور نبوت جاری ہوتا تو ضرورت اس کی تھی کہ اس کتاب اور اس نبی کا ذکر زیادہ اہتمام سے کیا جاتا جو بعد میں آنے والے ہوں تاکہ کسی کو اشتباہ نہ رہے۔ مگر قرآن نے جہاں ایمان کا ذکر کیا تو آنحضرت ﷺ سے پہلے نازل ہونے والی وحی اور پہلے انبیاء علیہم السلام کا ذکر فرمایا، بعد میں آنے والی کسی وحی یا نبی کا کہیں قطعاً ذکر نہیں، پھر صرف اسی آیت میں نہیں بلکہ قرآن کریم میں یہ مضمون اول سے آخر تک مختلف مقامات میں چالیس، پچاس آیتوں میں آیا ہے، سب میں آنحضرت ﷺ سے پہلے انبیاء علیہم السلام، پہلی وحی، پہلی کتابوں کا ذکر ہے، کسی ایک آیت میں اس کا اشارہ تک نہیں کہ آئندہ بھی کوئی وحی یا نبی آنے والا ہے جس پر ایمان لانا ہے، مثلاً ارشاد ہے:

- (۱) وَمَا أَرْسَلْنَا مِنْ قَبْلِكَ (سورہ نحل: ۴۳)
- (۲) وَلَقَدْ أَرْسَلْنَا رُسُلًا مِنْ قَبْلِكَ (سورہ مومن: ۷۸)
- (۳) وَلَقَدْ أَرْسَلْنَا مِنْ قَبْلِكَ رُسُلًا (سورہ روم: ۴۰)
- (۴) وَمَا أُنْزِلَ مِنْ قَبْلِكَ (سورہ نساء: ۶۰)
- (۵) وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ (سورہ زمر: ۶۵)
- (۶) كَذَلِكَ يُوحِي إِلَيْكَ وَإِلَى الَّذِينَ مِنْ قَبْلِكَ (سورہ شوری: ۳)
- (۷) كَمَا كُتِبَ عَلَى الَّذِينَ مِنْ قَبْلِكَ (بقرہ: ۱۸۳)
- (۸) سُنَّةَ مَنْ قَدْ أَرْسَلْنَا قَبْلَكَ مِنْ رُسُلِنَا (اسرائیل: ۷۷)

ان آیات میں اور ان کی امثال دوسری آیات میں جہاں کہیں نبی یا رسول یا وحی و کتاب بھیجنے کا ذکر ہے سب کے ساتھ من قبل اور من قبلک کی قید لگی ہوئی ہے، کہیں من بعد کا اشارہ تک نہیں، اگر ختم نبوت اور انقطاع وحی کا دوسری آیات میں صراحت ذکر نہ ہوتا تو قرآن کا یہ طرز ہی اس مضمون کی شہادت کیلئے کافی تھا، مسئلہ ختم نبوت پر قرآنی تصریحات اور احادیث متواترہ کی شہادت اور امت کا اجماع تفصیل کے ساتھ دیکھنا ہو تو میرا رسالہ ”ختم نبوت“ دیکھا جائے (معارف القرآن ص ۱۱۳ ج ۱)

سود کی مذمت

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ معراج کی رات میں نے ساتویں آسمان پر کڑک اور گرج کی آواز سنی اور اس کی چمک دیکھی اور کچھ لوگوں کو دیکھا کہ ان کے پیٹ مکانوں کی طرح بڑے بڑے ہیں اور اس میں سانپ بچھو بھرے ہیں باہر سے پیٹ کے اندر کا سب کچھ نظر آ رہا ہے میں نے جبرئیل علیہ السلام سے دریافت کیا کہ یہ کون لوگ ہیں؟ جبرئیل علیہ السلام نے فرمایا کہ یہ سود خور ہیں۔

اسی طرح ایک اور حدیث شریف میں آتا ہے کہ لعن رسول اللہ صلی اللہ علیہ وسلم اکل الربو و موكله و كاتبه و شاهديه و قال هم سواء (مسلم شریف) لعنت فرمائی رسول اللہ ﷺ نے سود لینے والے، دینے والے، لکھنے والے اور اس کے گواہوں پر اور فرمایا یہ سب گناہ میں برابر ہیں۔

ایک اور حدیث شریف میں فرمایا کہ درہم ربو یا کل الرجل و هو يعلم اشد من ستة وثلاثين زنية (احمد) رسول اللہ ﷺ نے فرمایا دیدہ و دانستہ سود کا ایک پیدہ کھانا چھتیس مرتبہ زنا کرنے سے بھی برا ہے۔ اللہ تعالیٰ ہم سب کو اس سے بچنے کی توفیق عطا فرمائے اور سود کے احکامات کو سیکھنے اور سمجھنے کی بھی توفیق عطا فرمائے، آمین۔ (حنبیہ الغافلین ملخصاً)
مرسلہ: سید فیضان بخاری قائد آباد

درس حدیث

رحمۃ (لقد روي) ترجمہ بہجۃ (لنفوس)

مؤلف: حضرت امام حافظ ابو محمد عبد اللہ بن ابی جمرہ الازدی اللاندسی رحمہ اللہ

مترجم: شیخ الاسلام حضرت مولانا علامہ ظفر احمد عثمانی قدس اللہ سرہ

اور بیعت خاصہ وہ ہے جس کو رسول اللہ ﷺ نے (مسلمانوں کی) ہر جماعت کے متعلق بیان فرمایا ہے کہ جب وہ سفر کیا کریں تو کسی کو اپنا امیر بنالیا کریں اور اسی کے حکم میں ہر وہ کام ہے جو اس کے مشابہ ہو کیونکہ یہ بیعت ایک خاص وجہ سے ہے اور اس کا نفع جو کچھ ہے بیعت عامہ کے منافع سے معلوم ہو جائے گا جن کو ان شاء اللہ ہم بیان کریں گے کیونکہ بیعت خاصہ کو بیعت عامہ کے ساتھ (خاص) مشابہت ہے۔

رہی بیعت کی حقیقت تو (ظاہر ہے کہ) یہ منجملہ (معاملات) بیوع کے ایک بیع ہے (جس کے معنی ہیں بیچنا، فروخت کر دینا) کیونکہ رسول اللہ ﷺ نے بسایعونی فرمایا ہے عساکرہونی نہیں

فرمایا اور اس لفظ کے معنی میں غلامی کے کسی قدر اوصاف پائے جاتے ہیں جن کو ہم بیان کریں گے ان شاء اللہ تعالیٰ، اور جب یہ بیعت منجملہ بیوع کے ایک بیع ہے تو اب اس کی ضرورت ہے کہ بیع کو متعین کیا جائے اور ثمن کو بتلایا جائے (کہ بیعت میں کس چیز کو بیچا جاتا ہے اور اس کے عوض میں ثمن کیا ملتا ہے؟)

پس (معلوم کرنا چاہئے کہ) اس جگہ بیع تو نفس کا اختیار ہے کہ (بیعت کرنے والا) اپنے اختیار (وارادہ) کو فنا کر دے اور جس سے بیعت کر رہا ہے اپنے کو اس کے حوالہ کر دے تاکہ وہ اللہ تعالیٰ کے حکم کے موافق اس میں جو چاہے تصرف کرے اور یہ ایک قسم کی غلامی ہے کیونکہ آقا غلام کی ذات کا مالک بن جاتا ہے جس کے بعد غلام کا کوئی اختیار اور تصرف باقی نہیں رہتا کیونکہ جو شخص کسی کی ذات کا مالک بن جائے وہ اس کے تمام منافع کا مالک ہو جاتا ہے، پس بیعت کرنے والا اطاعت و انقیاد میں غلام کے مشابہ ہے مگر اس کا مال اسی کی ملک رہتا ہے صاحب بیعت کی ملک نہیں ہو جاتا کیونکہ یہ شخص صرف اطاعت و انقیاد ہی میں غلام کے مشابہ ہے جملہ احکام میں نہیں۔

رہائش (اور معاوضہ) تو وہ جنت ہے بشرطیکہ بیعت (کے حق) کو پوری طرح ادا کر دیا جائے کیونکہ بیعت عقبہ کے موقع پر جب صحابہ نے رسول اللہ ﷺ سے دریافت کیا کہ ان کو اس بیعت کے عوض میں کیا ملے گا؟ تو آپ نے فرمایا جنت، صحابہ نے عرض کیا کہ ہم (اس پر) راضی ہیں اور بیعت کو نہیں توڑیں گے (بلکہ اس کا حق ادا کریں گے) غرض شارع علیہ السلام نے بیع اور بیع اور ثمن سب کچھ بتلادیا ہے۔

اور یہی حکم ہر اس بیعت کا ہے جو حضور کے بعد (کسی سے) شریعت کے موافق کی جائے کہ اس کا ثمن بھی جنت ہی ہے جبکہ اس کو توڑا نہ جائے کیونکہ ہر بیعت، بیعت رسول کی تجدید و تاکید ہے اور رسول اللہ ﷺ سے بیعت کرنا اللہ عز و جل سے بیعت کرنا ہے کیونکہ اللہ تعالیٰ نے اپنی کتاب میں فرمایا ہے ان المؤمنین یبايعونک انما یبايعون اللہ کہ جو لوگ آپ سے بیعت کرتے ہیں وہ (درحقیقت) اللہ ہی سے بیعت کرتے ہیں اور اللہ تعالیٰ سے بیعت کرنا بیعت الست پر یکم کا ایفاء اور اسی کی تاکید ہے (قولہ فی الوجه الاول فاما انواعها فعلى ضربين الى قوله وفاء وتاكيد لبيعة الست پر یکم ملخصاً)

وس: رسول اللہ ﷺ نے جماعت مسافرین کو جو حکم دیا ہے کہ کسی ایک کو اپنا امیر بنالیا کریں یہ بیعت صوفیہ کی دلیل ہے کیونکہ سالکین طریق بھی ایک سفر میں ہیں اور بڑے سفر میں ہیں جو سفر ظاہر سے اہم اور بہت اہم ہے، پس جب سفر ظاہر میں کسی کو امیر بنانا سنت مامور بہا ہے تو اس سے اہم سفر میں کسی کو امام بنانا خلاف سنت کیونکر ہو سکتا ہے؟

وس: جب بیعت کی حقیقت معلوم ہوگئی کہ وہ منجملہ بیوع کے ایک بیع ہے تو اس سے یہ بھی معلوم ہوا کہ بیعت طریق کیلئے ہاتھ میں ہاتھ لینا ضرور نہیں بلکہ مرید اور شیخ کی طرف سے زبانی معاہدہ کافی ہے جیسا بیع میں بائع و مشتری کا زبانی معاہدہ کافی ہے، باقی اس میں شک نہیں کہ حضور نے صحابہ سے جس وقت بھی بیعت لی ہے خواہ بیعت اسلام ہو یا بیعت جہاد یا بیعت اتباع احکام وہ ہاتھ میں ہاتھ لے کر واقع ہوئی ہے اس لئے مشائخ نے بھی یہی صورت اختیار کی مگر صورت بیعت کو لازم اور مقصود سمجھ لینا اور اصل مقصود کو پس پشت ڈال دینا سخت غلطی ہے جس میں آج کل بہت لوگ مبتلا ہیں۔

محمد صدیق عفا اللہ عنہ

ملفوظات حکیم الامت رحمہ اللہ تعالیٰ

از جمیل الکلام بقلم فقیہ الامۃ حضرت مولانا مفتی جمیل احمد تھانوی قدس سرہ

- کچھ عورتوں کے تذکرہ کے بعد فرمایا کہ ہمارے ماموں صاحب فرماتے تھے کہ دو چیزیں بہت قابل رعایت ہیں ایک عورتیں اور ایک مسجد کہ ان کی رعایت کو کوئی اپنے ذمہ نہیں سمجھتا۔
- فرمایا امام غزالی رحمہ اللہ نے ایک بڑی مشکل بات لکھی ہے کہ جس کمال کے گمان پر کوئی کسی کو کچھ دے اور اس کے اندر وہ کمال نہ ہو تو لینا جائز نہیں اس لئے کہ اس میں دھوکہ دینا ہے، اس پر ایک صاحب نے شبہ کیا کہ بزرگوں کو لوگ بزرگ سمجھ کر دیتے ہیں اور بزرگ حضرات خود کو بزرگ نہیں سمجھتے تو یہ دھوکہ ہوا، جواب میں فرمایا کہ حضرت امام کا کلام مجمل ہے یہ اس شخص کیلئے ہے جو اپنے آپ کو بناوے اور دھوکہ دینے کیلئے کمال ظاہر کرے، پھر فرمایا کہ امام غزالی رحمہ اللہ ہر تحقیق میں بہت دور پہنچتے ہیں اس لئے احیاء العلوم کے معیار پر کوئی اتر جائے بہت مشکل ہے، حضرت امام کا معیار ہی بہت عالی

ہے، چونکہ خود مختار ہیں چاہتے ہیں کہ دوسروں کو بھی اسی درجہ پر پہنچا دیں مگر ہم جیسے ضعیف و ہاں کہاں پہنچ سکتے ہیں اس لئے اس وقت مشائخ کو تسہیل کی ضرورت ہے۔

O فرمایا میں نے حضرت مولانا گنگوہی سے ایک دفعہ عرض کیا کہ حضرت کی کچھ کرامتیں بیان فرمادیجئے تاکہ جمع کر لوں، فرمایا تم نے ایسی چیز کی فرمائش کی کہ میں نے حضرت کو کبھی اس نظر سے دیکھا ہی نہیں، پھر فرمایا کہ اگر ہم جمع کرنا چاہتے تو ہزاروں جمع کر لیتے۔ اصل میں صحیح پہچاننے والے اپنے بزرگوں کے یہ حضرات تھے۔

O فرمایا حضرت نے مولانا گنگوہی سے فرمایا مولوی صاحب ہمارے گھر میں سے تم سے مرید ہونا چاہتی ہیں مرید کرلو، مولانا نے عرض کیا حضرت آپ کے ہوتے ہوئے، فرمایا اس کا مدار اعتقاد پر ہے ان کو مجھ سے اعتقاد نہیں تم سے اعتقاد ہے، مولانا نے گھر میں بھی فرمایا کہ حضرت کے ہوتے ہوئے مجھے کیا مناسب ہے، انہوں نے بھی یہی فرمایا کہ مجھ ان سے اعتقاد نہیں تم سے اعتقاد ہے۔

O فرمایا مولانا یعقوب صاحب کو ایک صاحب نے بچپن میں بھی دیکھا تھا انہوں نے مجھ سے بیان کیا کہ یہ ابتدا سے ہی عقیف اور متقی تھے اور ایک صاحب نے یہ بھی بیان کیا کہ جب غدر کی ہڑ بونگ ہوئی مولانا کی تنخواہ ڈیڑھ سو روپیہ تھی مدارس کے ڈپٹی انسپکٹر تھے تو چھ مہینہ کی تنخواہ نو سو روپیہ اکٹھی ملنے لگی مگر انکا فرمادیا کہ میں نے کام نہیں کیا حکام نے عرض بھی کیا کہ آپ کام کیلئے آمادہ تو رہے فرمایا نہیں جب کام نہیں کیا تو تنخواہ نہیں لیتا۔

O فرمایا مولانا محمد یعقوب صاحب کا خیال جب دیوبند میں مکان بنانے کا ہوا تو مولانا نے دعا فرمائی چنانچہ اتنی رقم آگئی کہ اس سے مکان بن گیا پھر خواب میں جنت دیکھی اور اس میں ایک مکان دیکھا نہایت عالی شان مگر اس کا ایک کنگرہ ٹوٹا ہوا ہے پوچھا یہ مکان کس کا ہے؟ تو کسی نے کہا محمد یعقوب کا، پھر پوچھا کہ اس کا کنگرہ ٹوٹا ہوا کیوں ہے؟ جواب ملا انہوں نے دنیا میں مانگ لیا، مولانا کا مقام اولال یعنی ناز کا تھا عرض کیا کہ حضور اگر کنگرے توڑتوڑ دیئے جائیں گے تو ہم تو سارا مکان کھا جائیں گے آپ کے خزانہ میں کیا کمی ہے اپنے خزانہ سے ہی عطا فرمائیے، پھر معلوم نہیں کیا ہوا۔

O فرمایا مولانا گنگوہی فرماتے تھے کہ حضرت حاجی صاحب کبھی کبھی دہلی تشریف لاتے تھے اور یہ مولانا کی طالب علمی کے زمانہ کا قصہ ہے مولانا اس وقت مولانا محمد یعقوب صاحب کے والد ماجد مولانا

مملوک علی صاحب سے پڑھتے تھے مولانا مملوک علی صاحب درس کے بہت پابند تھے کبھی مانع نہ فرماتے تھے مگر ایک بار حضرت حاجی صاحب تشریف لائے تو مولانا نے فرمایا لو بھائی حاجی صاحب آگئے اب سبق نہ ہوگا تو ہم کو بڑا غصہ آیا کہ یہ کہاں کے حاجی صاحب آئے کہ سبق ہی کا حرج ہو گیا اور یہ خبر نہ تھی کہ ہمیشہ ہی کا سبق چھڑا دیں گے، کیونکہ پھر درس مدرسہ کا وہ رنگ نہیں رہتا چھڑانے کا یہی مطلب ہے۔

O ایک بزرگ تھے مازوالے، شکستہ حال، پراگندہ ایک شہر کے دروازہ پر پہنچے تو شہر پناہ بند، لوگوں سے پوچھا کہ دن میں شہر پناہ کیوں بند ہے؟ جواب ملا کہ بادشاہ کا باز چھوٹ گیا ہے اس لئے دروازے بند کر دیئے کہ کہیں نکل نہ جائے، آپ نے عرض کیا کہ حضور ایسوں کو تو سلطنت دے رکھی ہے جن میں اتنی بھی عقل نہیں، ایک ہم ہیں عقل بھی، علم بھی مگر ضروریات سے بھی تنگ، اس پر عتاب ہوا اور ارشاد ہوا کیا تم اس پر راضی ہو کہ تمہارا علم و ورع اور افلاس اس کو دے دیا جائے اور اس کی سلطنت اور بے عقلی تم کو دے دی جائے، بس کانپ اٹھے اور توبہ کی۔

فقیر العصر حضرت مفتی سید عبدالشکور رزمی قدس سرہ

پاکستان کا پس منظر

حضرت مفتی صاحب قدس سرہ نے یہ مضمون اگرچہ پاکستان کی پچاسویں یوم آزادی کے موقع پر تحریر فرمایا تھا لیکن آج ساٹھویں یوم آزادی کے موقع پر بھی اس کی اہمیت جوں کی توں برقرار ہے اس لئے ساتھویں یوم آزادی کے موقع پر بھی ہدیہ قارئین ہے (ادارہ)

بعد الحمد والصلوٰۃ: عرض آنکہ آج پچاسویں یوم آزادی کے موقع پر آپ حضرات کو دلی مبارکباد پیش کرتا ہوں اور مختصر اچند گزارشات پیش خدمت ہیں امید کہ توجہ سے سنی جائیں گی۔

کانگریس کا نظریہ تھا کہ ہندوستان کو تقسیم نہ کیا جائے بلکہ ہندو مسلم دونوں مل کر اپنی اپنی اکثریت و اقلیت کے ماتحت حقوق لے کر ہندوستان کی حکومت چلائیں اور مرکز ایک رہے۔ مسلمانوں کی اکثریت اور سواد اعظم جناب قائد اعظم مسٹر علی جناح صاحب مرحوم کی قیادت میں مسلم لیگ کے

پلیٹ فارم پر پاکستان کا نعرہ بلند کر رہا تھا اور ہندوستان کی تقسیم کا دعویٰ کر رہا تھا اس کا نعرہ تھا:
مسلمانوں کا نعرہ

بٹ کے رہے گا ہندوستان..... لے کے رہیں گے پاکستان

مسلمانوں کی اکثریت کا نظریہ تھا کہ ہندوستان کے ان صوبوں میں جہاں مسلمانوں کی اکثریت ہے ایک علیحدہ نظام ہو جس میں مسلمان اپنے کلچر اور تہذیب، اپنی ثقافت اور اپنی ملت کو خود مختارانہ حیثیت سے فروغ دے سکیں، یعنی صوبہ سرحد، پنجاب مع شمول مشرقی پنجاب، سندھ، بنگال، آسام کو علیحدہ کر کے اس کا نام پاکستان رکھا جائے اور ریاست کشمیر بھی مسلمانوں کی اکثریت کی وجہ سے پاکستان میں شامل ہو۔ ان کو اندیشہ تھا کہ اگر ہندوستان کو مشترکہ طور پر آزادی ملی اور مرکز ایک رہا تو چونکہ مرکز میں بوجہ کثرت آبادی ہندوؤں کی اکثریت رہے گی، اس لئے اس وقت پورے برصغیر میں چوتھائی مسلمان کو انگریزوں کی حکومت سے آزاد ہو کر ہمیشہ کیلئے غیر مسلموں کی ماتحتی میں رہنا پڑتا اور اپنے حقوق کے تحفظ کیلئے بھی غیر مسلموں کے رحم و کرم پر ہی انحصار کرنا پڑتا کوئی طاقت ایسی نہ ہوتی جس کی امداد سے مسلمان اپنے حقوق کا بڑو تحفظ کر سکتے۔ جمہوریت میں حکومت اسی کی ہوتی ہے جس کی مرکز میں اکثریت ہوتی ہے، تو ایک مرکز کا لازمی نتیجہ غیر مسلموں کی حکومت کا قیام اور مسلمانوں کو ان کا محکوم اور تابع ہونے کی صورت میں نکلتا، اس لئے مسلمانوں کا مطالبہ تھا کہ صوبوں کی حکومتوں کی طرح مرکز میں بھی جن صوبوں کی اکثریت مسلم ہے ان کا مرکز علیحدہ ہو اور جن صوبوں کی آبادی غیر مسلموں پر مشتمل اور ان کی اکثریت ہے وہاں غیر مسلم مرکز ہو۔

اس پر برطانیہ حکومت نے کئی کمیشن اور فارمولے پیش کئے ان میں ”کرپس فار مولانا“ مشہور ہے جس کو برطانیہ نے اپنے نمائندہ بنا کر بھیجا اور مسلم لیگ اور کانگریس میں مفاہمت کی کوشش کی، شملہ میں ان کے اجلاس ہوتے رہے اور ایک حد تک اس پر تقریباً اتفاق ہو رہا تھا کہ جواہر لال نہرو نے ایسا بیان دے دیا جس سے مسلم لیگ کو ان کے وعدوں پر اطمینان نہ رہا اور پھر مطالبہ پاکستان منوانے کیلئے ۱۹۴۵ء، ۱۹۴۶ء میں مرکزی اور صوبائی تمام ہندوستان میں انتخاب کرائے گئے جس میں عوام مسلمانوں کے علاوہ علماء کرام اور مشائخ عظام نے بھی بھرپور حصہ لیا اور کانگریس کے مقابلہ میں مسلم لیگ کو زبردست کامیابی حاصل ہوئی اور برطانیہ کو مطالبہ پاکستان تسلیم کرنا پڑا۔

مسلم لیگ ۱۹۴۰ء میں قرارداد پاکستان لاہور میں منظور کر چکی تھی، ۳ جون ۱۹۴۷ء کو اس کا اعلان سرکاری طور پر کر دیا، اور ۱۴ اگست ۱۹۴۷ء کو کراچی اور ڈھاکہ میں پرچم کشائی کی رسم ادا کی گئی اور مسلمانوں کو ایک خطہ میں علیحدہ مملکت حاصل ہو گئی۔

قائد اعظمؒ نے علماء کے اعزاز کے طور پر دونوں حصوں میں علماء کرام سے پہلی پرچم کشائی کی رسم ادا کرائی، کراچی میں ان کی موجودگی میں شیخ الاسلام علامہ شبیر احمد عثمانیؒ اور ڈھاکہ میں شیخ الاسلام علامہ ظفر احمد عثمانیؒ نے یہ رسم ادا فرمائی۔

یہ خدا داد مملکت پاکستان خدا تعالیٰ کی طرف سے ایک نعمت عظمیٰ اور نعمت کبریٰ ہے، جو مسلمانوں کی اکثریت کی محنتوں اور جانی مالی قربانیوں سے حاصل ہوئی، ہر مکتب فکر کے علماء و مشائخ اور عوام مسلمانوں کی جدوجہد اور دوڑوں سے اس کا حاصل ہونا ممکن ہوا۔

جس وقت یہ پاکستان معرض وجود میں آیا اس میں ان خالص مسلمانوں کے ووٹ استعمال کئے گئے اور ان صوبوں کے مسلمانوں نے بھی اس کیلئے اپنے ووٹ دیئے جن کو یہ یقین نہ تھا کہ ہمارا صوبہ پاکستان میں شامل نہیں ہوگا مگر ان کی تمنا یہ تھی کہ برصغیر میں ایک مسلمان حکومت کا قیام عمل میں آ رہا ہے، ان کا ہم پر بہت بڑا احسان ہے اور ان کے حقوق کے تحفظ کی ذمہ داری بھی پاکستان پر ہی عائد ہوتی ہے، اور لیاقت نہرو معاہدہ میں ایک حد تک مسلم لیگ نے یہ ذمہ داری پوری کرنے کی کوشش بھی کی، مگر بعد میں ایسے حالات پیدا ہوئے کہ ملک کا ایک بہت بڑا حصہ علیحدہ ہو گیا ۱۹۴۷ء میں جو مسلم سلطنت (پاکستان) قائم ہوئی سب سے بڑی سلطنت تھی اب پچاس سال کے پورے ہونے پر ۱۹۴۷ء میں وہ شاید دنیا کی تیسری مسلم سلطنت بن گئی۔

اس کی حفاظت ہر مسلمان کی ذمہ داری اور شرعی فرض ہے، اس کے استحکام کیلئے مسلمانوں کو ہر قسم کی قربانیوں کیلئے تیار ہی نہیں بلکہ عملی مظاہرہ کرنا چاہئے، اور اسلاف خصوصاً مسلم لیگ کے حق میں دعاء کرنی چاہئے کہ اللہ تعالیٰ ان کی مساعی کو قبول فرمائیں وہ ہمیں اتنی بڑی سلطنت بنا کر دے گئے کہ اس میں ہم جس طرح چاہیں اسلامی احکامات کو نافذ کر سکتے ہیں اور شریعت محمدیہ ﷺ کا نفاذ ہی مسلم لیگ کا منشور تھا۔

آج کا دن خوشی کا بھی اور احتساب کا بھی ہر شخص کو اپنا احتساب کرنا چاہئے کہ وہ اس

خداوند تعالیٰ کی عطا کردہ نعمت کی کس قدر خدمت کر رہا ہے اور اس کے استحکام اور پائیداری کیلئے کتنی محنت کر رہا ہے، اللہ تعالیٰ ہم سب کو اس خوشی کے ساتھ اس کی حفاظت کی توفیق عنایت فرمائیں۔ آمین
امید ہے کہ میری سمع خراشی کو معاف فرمایا جائے گا اور اس پر غور کر کے عمل کیا جائے گا
حاضرین خصوصاً اے سی صاحب اور ایس۔ ایچ۔ او، اور دوسرے عمائدین حکومت اور معزز سامعین کا
تہہ دل سے شکر گزار ہوں کہ انہوں نے میری گزارش کو شرف قبول عطا فرمایا اور غور سے سنا۔

اسلام.....زندہ باد

پاکستان.....پائندہ باد۔

والسلام

سید عبدالشکور رزندی

فقیر العصر حضرت مفتی سید عبدالشکور رزندی قدس سرہ

شرعی ضابطہ رویت اور ہلال کمیٹی کی

شرعی حیثیت

ایک جگہ چاند نظر آنے کی صورت میں اس پر پورے ملک میں عمل کرنے کا شرعی ضابطہ

تمام مسلمانوں کو عموماً اور علماء کرام نیز اراکین ہلال کمیٹی کیلئے خصوصیت کے ساتھ اس پر توجہ
کرنے اور مسئلہ کی خالص اسلامی شرعی حیثیت پر غور و فکر کی ضرورت ہے کہ ایک جگہ چاند نظر آنے کی
صورت میں پورے ملک میں اس پر عمل کرنے، روزہ رکھنے یا عید کرنے کیلئے اسلامی شریعت کی رو سے
کیا ضابطہ مقرر کیا گیا ہے۔ اس سلسلہ میں سب سے پہلے اس پر نظر رکھنے کی ضرورت ہے کہ چاند کے
نظر آنے کا فیصلہ رویت ہلال کے مسلمہ شرعی قانون شہادت کے عین مطابق اور اس کے تمام تقاضوں

کو پورا کر رہا ہو، پھر اس فیصلہ کے اعلان کا طریقہ بھی شرعی قاعدہ کے موافق ہونا ضروری ہے، یہ کام اراکین ہلال کمیٹی کا ہے اس لئے ہلال کمیٹی میں ایسے اراکین کا وجود بھی ضروری ہے جو فقہ اسلامی کے مسلمہ ضابطہ شہادت پر عبور رکھتے ہوں۔

ان دو باتوں کی پابندی کے ساتھ رویت ہلال کا اعلان کیا جائے گا تو ایک جگہ چاند نظر آنے کی صورت میں اس پر پورے ملک میں عمل کرنا لازم ہو جائے گا۔ نبی کریم ﷺ کا ارشاد ہے صومحوا لرؤیتہ وافطروا لرؤیتہ چاند دیکھنے پر روزہ رکھو اور چاند دیکھنے پر عید کرو، اس ارشاد گرامی میں مطلق رویت ہلال اور چاند کے دیکھنے پر روزہ اور عید کا حکم دیا گیا ہے خواہ کسی جگہ بھی چاند دیکھا گیا ہو، ایک جگہ کی رویت اور چاند کے دیکھنے پر تمام بالغ مسلمانوں کو روزہ اور عید کا مکلف کر دیا گیا ہے، ہر جگہ یا ہر شخص کے چاند دیکھنے پر روزہ اور عید کو موقوف نہیں رکھا گیا، اس لئے ملک کے کسی دور دراز حصہ میں بھی اگر شرعی ضابطہ رویت کے مطابق چاند دیکھنے کا فیصلہ ہو گیا اور اس کا اعلان بھی شرعی ضابطہ کار کے موافق ہوا ہو تو اس پر پورے ملک میں عمل درآمد کرنا ضروری ہو جائے گا اور یہ عذر مسموع نہ ہوگا کہ ہم نے پچشم خود چاند نہیں دیکھا یا یہ کہ ہمارے شہر یا قریب و جوار میں چاند نظر نہیں آیا۔

رویت ہلال کیلئے شرعی ضابطہ شہادت

کو اہوں کیلئے ضروری ہے کہ ان میں اوصاف شہادت ان کا مسلمان ہونا، بالغ، پینا اور عادل ہونا پائے جاتے ہوں، نیز لفظ اَشْهَدُ سے مجلس قاضی، حاکم مسلم میں شہادت دیں، اور وہ اپنے چاند دیکھنے کی شہادت دیں یا کسی قاضی، حاکم مسلم کے سامنے گواہ پیش ہونے اور اس پر قاضی، حاکم مسلم کے فیصلہ رویت کی شہادت دیں، سنی سنائی بات نہ ہو، آنکھوں دیکھا واقعہ کا بیان اور چاند دیکھنے یا فیصلہ حاکم مسلم کی شہادت دیں۔

تیسری صورت یہ ہے کہ کسی کی شہادت پر شہادت دیں، یعنی جس شخص نے چاند دیکھا ہے وہ کسی معقول عذر کی وجہ سے مجلس قاضی، حاکم مسلم میں حاضری سے معذور ہے تو وہ دو گواہ اس پر بنائے کہ میں نے چاند دیکھا ہے تم میری اس گواہی کے گواہ بن جاؤ اور قاضی کی مجلس میں میری شہادت پہنچا دو، جب قاضی، مسلم حاکم کی مجلس میں یہ دو گواہ چاند دیکھنے والے کی شہادت پر شہادت دیں گے تو ان دونوں کی شہادت اس ایک شخص کے قائم مقام ہو جائے گی، اس شہادت علی الشہادت کی مزید

تفصیلات کتب فقہ اسلامی سے معلوم کی جاسکتی ہیں۔

نصاب شہادت

چاند کے ثبوت کیلئے گواہوں کی وہ مقررہ شرعی تعداد جس کے بغیر چاند کے نظر آنے کا شرعی طور پر ثبوت نہیں ہو سکتا اس کو نصاب شہادت کہتے ہیں، اس کی مختصر تفصیل حسب ذیل ہے:

(۱) اگر مطلع صاف نہ ہو یعنی کوئی بادل، کوئی غبار یا دھواں وغیرہ افق پر ایسا چھایا ہوا ہو جو چاند کو چھپا سکے تو رمضان المبارک کے چاند کے علاوہ عیدین سمیت دوسرے تمام مہینوں کیلئے دو مرد یا ایک مرد اور دو عورتوں کی شہادت ضروری ہے بشرطیکہ شاہدوں میں مذکورہ او صاف شہادت موجود ہوں۔

(۲) اگر مطلع صاف ہو تو ایسی حالت میں عیدین کے چاند کیلئے صرف دو چار گواہوں کے اس بیان کا اعتبار نہ ہوگا کہ ہم نے چاند دیکھا ہے بلکہ اس صورت میں جم غفیر یعنی بڑی جماعت کی گواہی ضروری ہوگی جو مختلف اطراف سے آئے ہوں اور اپنی اپنی جگہ چاند دیکھنا بیان کرتے ہوں۔

(۳) ہلال رمضان وعیدین کے علاوہ باقی نو مہینوں کے چاند میں خواہ مطلع صاف ہو یا نہ صاف ہو بہر دو صورت دو مردوں یا ایک مرد اور دو عورتوں کی شہادت سے چاند کا ثبوت ہو جاتا ہے (شامی ج ۲)

(۴) اب رہا معاملہ رمضان المبارک کے چاند کا تو مطلع صاف ہونے کی صورت میں دوسرے تمام چاندوں کی طرح جم غفیر یعنی بڑی جماعت کی شہادت ضروری ہے، دو چار آدمیوں کی شہادت کا اعتبار نہیں ہے، البتہ مطلع نا صاف ہونے کی صورت میں صرف رمضان المبارک کی خصوصیت ہے کہ صرف ایک ثقہ مسلمان مرد یا ایک ثقہ مسلمان عورت کی شہادت سے رمضان المبارک کے چاند کا ثبوت ہو جاتا ہے (کنز)

عام طور پر چاند کے دیکھنے کے معاملہ کو رسول اللہ ﷺ نے شہادت کا معاملہ قرار دیا ہے، اس لئے تمام چاندوں میں شرائط شہادت کا لحاظ رکھا گیا ہے، مگر رمضان المبارک کے چاند میں خبر کو کافی سمجھا گیا ہے بشرطیکہ خبر دینے والا ثقہ مسلمان ہو، ترمذی، ابوداؤد، نسائی وغیرہ میں ایک اعرابی اور ابوداؤد کی روایت میں حضرت ابن عمر کی روایت سے ثابت ہے کہ صرف ایک ثقہ مسلمان کی خبر پر آنحضرت ﷺ نے رمضان المبارک کے شروع کرنے اور روزہ رکھنے کا اعلان فرما دیا، سنن دارقطنی میں ہے کہ آنحضرت ﷺ نے عید کے چاند کیلئے دو آدمیوں سے کم کی شہادت کافی نہیں قرار دی (شرح وقایہ ص ۹۳۰ ج ۱)

ایسی ہی احادیث کے پیش نظر فقہاء اسلام نے وہ ضابطہ شہادت مقرر کیا ہے جس کی مختصر تفصیل سطور بالا میں لکھ دی گئی ہے۔

(۵) استفاضہ خبر، اس کی شرط یہ ہے کہ مختلف اطراف سے مختلف آدمی یہ بیان کریں کہ ہم نے چاند خود دیکھا ہے اور یہ کہ ہمارے سامنے فلاں شہر کے قاضی نے چاند دیکھنے کی شہادت قبول کر کے چاند ہو جانے کا فیصلہ کیا ہے۔ جب ایسا بیان دینے والوں کی تعداد اتنی ہو جائے کہ عقلاً ان کے جھوٹے ہونے کا کوئی احتمال نہ رہے تو اس خبر مستفیض پر روزہ اور عید دونوں میں عمل جائز ہے، اس میں نہ شہادت شرط ہے نہ شرائط شہادت ضروری، اس لئے اگر ملک کے مختلف حصوں اور ستوں سے دس بیس ٹیلیفون وغیرہ کے ذریعہ چاند دیکھنے والوں کی طرف سے اطمینان بخش خبریں آجائیں تو ان پر اطمینان کیا جاسکتا ہے (ازشامی ج ۲)

ہلال رمضان میں چونکہ شہادت یا استفاضہ خبر دونوں شرط نہیں ہیں ایک ثقہ مسلمان کی خبر بھی کافی ہے اس لئے خط اور ٹیلیفون کی خبروں پر اس شرط کے ساتھ عمل کرنا درست ہے کہ خبر دینے والے کا خط یا آواز پہچانی جائے اور وہ پچشم خود دیکھنا بیان کرے اور جس کے سامنے یہ خبر بیان کی جارہی ہے وہ اس کو پہچانتا ہو ٹیلیگرام اور وائرلیس سے آئی ہوئی خبروں میں چونکہ خبر دینے والے کی شناخت نہیں ہو سکتی اس لئے ان کی خبروں سے ہلال ثابت نہ ہوگا۔

ٹیلیفون وغیرہ آلات جدیدہ

شرعی ضابطہ روایت کے مطابق شاہد کیلئے ضروری ہے کہ قاضی، حاکم مسلم کی مجلس میں خود حاضر ہو کر شہادت دے، پس پردہ یا دور سے بذریعہ خط یا ٹیلیفون یا وائرلیس، ریڈیو وغیرہ جدید آلات کے ذریعہ کوئی شہادت دے تو وہ شہادت نہیں بلکہ محض ایک خبر ہے، جن معاملات و مسائل میں خبر کافی ہے ان میں اس پر عمل کرنا جائز ہوگا اور جن معاملات میں ثبوت کیلئے شہادت ضروری ہے ان میں یہ خبر کافی نہ سمجھی جائے گی اگرچہ آواز پہچانی جائے اور بولنے والا ثقہ اور قابل شہادت ہو۔

آج کی موجودہ عدالتوں میں بھی یہ شرط ضروری سمجھی گئی ہے، کوئی جج کسی گواہ کا بیان ٹیلیفون یا ریڈیو وغیرہ پر شہادت کیلئے کافی نہیں سمجھتا بلکہ سامنے آکر بیان دینے کو ضروری سمجھا جاتا ہے، ان آلات کے ذریعہ چونکہ شہادت کی شرط شاہد کا قاضی، حاکم مسلم کے روبرو ہونا نہیں پایا جاتا اس لئے ان

سے چاند کا ثبوت نہیں ہوتا۔

ہلال کمیٹی کے اعلان کی شرعی حیثیت

ہلال کمیٹی اگر شہادت کے مذکورہ شرعی ضابطہ اور نصاب شہادت کو ملحوظ رکھ کر چاند کے نظر آنے کا اعلان کرتی ہے تو یہ اعلان شرعی حیثیت سے اس کمیٹی کے دائرہ اختیار اور حدود ولایت میں نافذ العمل ہوگا، ضلعی کمیٹی کا حکم ضلع اور صوبائی کمیٹی کا حکم صوبہ میں نافذ العمل ہوگا، اور اگر کمیٹی کو مرکزی حکومت کی طرف سے یہ اختیار دیا گیا ہوگا تو اس کے اعلان پر پورے ملک میں عمل کرنا، روزہ رکھنا اور عید کرنا ضروری ہوگا، اس کی مخالفت شرعی حکم کی مخالفت کی وجہ سے معصیت اور گناہ ہوگا، مگر یہ اعلان واضح اور صاف طریقہ سے ہونا چاہیے کہ اعلان کی شرعی بنیاد یہ ہے اور ہلال کا ثبوت فلاں شرعی طریقہ سے ہوا ہے۔ لیکن اگر ہلال کمیٹی کے اعلان میں شرعی سقم ہو یا ثبوت ہلال میں شرعی ضابطہ ہلال کا لحاظ نہ رکھا گیا ہو، مثلاً مطلع صاف ہونے کی صورت میں صرف ایک شہادت کی بنیاد پر رمضان المبارک کے چاند کا اعلان کر دیا گیا یا جس جگہ شہادت کی ضرورت ہو ٹیلیفون پر شہادت لے لی گئی تو اس طرح کے اعلان کی کوئی شرعی حیثیت نہیں ہے، اس پر عمل کرنا واجب نہ ہوگا، نہ اس کی مخالفت سے معصیت اور گناہ لازم آئے گا۔ ٹیلیفون، ریڈیو وغیرہ آلات جدیدہ کے ذریعہ اگرچہ شہادت ادا نہیں کی جاسکتی لیکن جب شرعی ضابطہ کے مطابق شہادت سے چاند کا ثبوت اور فیصلہ ہو جائے تو اب ان آلات جدیدہ ٹیلیفون اور ریڈیو، ٹیلیوژن وغیرہ کے ذریعہ اس فیصلہ کا اعلان شرعاً معتبر ہوگا اور اعلان کنندہ کے اپنے حدود ولایت اور دائرہ اختیار میں اس پر عمل کرنا ضروری ہوگا، جس طرح ایک شہر کے قاضی، حاکم مسلم کا فیصلہ اس شہر اور اس کے مضافات کیلئے واجب العمل ہے، اگر کوئی قاضی یا ہلال کمیٹی ضلع یا صوبہ یا پورے ملک کیلئے ہو تو اس کا فیصلہ اپنے اپنے حدود ولایت میں واجب العمل ہوگا، اس لئے جو فیصلہ مرکزی رویت ہلال کمیٹی کی طرف سے ریڈیو پر نشر کیا جائے اور اس میں مذکورہ صدر شرعی ضابطہ شہادت سے کام لیا گیا ہو وہ پورے ملک کیلئے نافذ العمل ہوگا بشرطیکہ کوئی علاقہ ایسا نہ ہو جہاں اختلاف مطالع کا اعتبار کرنا اس لئے ضروری ہو کہ اس کے عدم اعتبار سے کسی جگہ مہینہ ۲۸ دن کا اور کسی جگہ ۳۱ کا ہونا لازم آتا ہو۔

اوپر گزر چکا ہے کہ ضلعی اور صوبائی کمیٹیوں کا فیصلہ ان کی اپنی حدود ولایت میں نافذ ہوگا اور مرکزی کمیٹی کا فیصلہ اس کو ولایت عامہ حاصل ہونے کی وجہ سے پورے پاکستان کیلئے موجب عمل ہوگا،

البتہ ضلعی یا صوبائی کمیٹیوں کے فیصلوں کو دو معتبر شہادتوں کے ساتھ مرکزی کمیٹی تک پہنچا دیا جائے جس کو شہادت علی القضاء کہتے ہیں، یا یہ فیصلے بطور استغاضہ خبر کے مرکزی کمیٹی تک پہنچ جائیں اور مرکزی کمیٹی اس کو اپنے اختیار سے نافذ کر دے تو اس صورت میں ضلعی اور صوبائی کمیٹیوں کا فیصلہ بھی تمام ملک کیلئے واجب العمل ہوگا، صرف ٹیلیفون وغیرہ کے ذریعہ مرکزی کمیٹی تک فیصلہ کی خبر دے دینا پورے ملک میں نافذ العمل ہونے کیلئے شرعاً کافی نہیں ہے، آج کل کے تیز رفتار سوار یوں کے دور میں ہوائی جہاز وغیرہ کے ذریعہ مرکزی کمیٹی تک ضلعی یا صوبائی کمیٹیوں کے فیصلوں کو بروقت پہنچا دینا کوئی مشکل کام نہیں ہے، شرعی مسئلہ کیلئے حکومت کو بھی اس بوجھ کا برداشت کر لینا نہایت آسان ہے۔ ہاں اگر ضلعی، صوبائی کمیٹیوں کو مرکزی ہلال کمیٹی نے بنایا ہو اور ان کو فیصلہ کا اختیار بھی دیا ہو تو پھر ان کمیٹیوں کے فیصلے کا بذریعہ ٹیلیفون مرکزی کمیٹی تک پہنچ جانا بھی معتبر ہوگا۔

یہ تو ہوا رویت ہلال کے ثبوت کا شرعی طریقہ اور اس کے اعلان کے معتبر ہونے کا بیان، اب رہا یہ کہ ہلال کمیٹی کے پاس رویت کی کوئی شہادت نہیں پہنچی یا پہنچی تو ہے مگر وہ شرعاً قابل اعتبار نہ تھی تو ایسی صورت میں ہلال کمیٹی کی طرف سے یہ اعلان کر دیا جاتا ہے کہ چاند نظر نہیں آیا، حالانکہ اس فیصلہ کیلئے کہ ”چاند نظر نہیں آیا“ ملک کے ہر شہر، قریہ اور تمام حصوں میں چاند کے دیکھنے کا بڑا وسیع اہتمام کرنے کی ضرورت ہے کہ ملک کا کوئی گوشہ ایسا نہ رہا ہو کہ جس میں یہ احتمال باقی رہ گیا ہو کہ شاید اس حصہ میں چاند نظر آ گیا ہو، ظاہر ہے کہ اتنے وسیع بیانہ پر چاند دیکھنے کا انتظام عملی طور پر اس وقت نہیں پایا جاتا اور اس یقین کی کوئی شرعی بنیاد مرکزی ہلال کمیٹی کے پاس موجود نہیں ہوتی کہ ملک کے کسی گوشہ میں بھی چاند نظر نہیں آیا، اسی لئے گزشتہ سے پچھلے سال میں بقرہ عید کے چاند کے نہ ہونے کے اعلان کے باوجود بعد میں چاند نظر آنے کے ثبوت کی بنا پر کمیٹی کو اپنا فیصلہ بدلنا پڑا تھا، اس لئے نفی رویت کے اعلان میں بہت زیادہ محتاط انداز بیان اختیار کرنا لازمی ہے، مثلاً اس طرح اعلان کیا جائے کہ ”اب تک کی جستجو اور تلاش سے چاند دیکھنے کا کوئی شرعی ثبوت نہیں مل سکا، طلب و جستجو کا سلسلہ جاری ہے، جب شرعی ثبوت ملے گا اس کا اعلان کر دیا جائے گا“ اس اعلان کے بعد حسب سابق عمل جاری رہے یعنی ۲۹ رمضان کی صورت میں تراویح پڑھی اور روزہ رکھا جائے اور شعبان کی ۲۹ ہو تو یوم شک کے احکام پر عمل کیا جائے اور کمیٹی اپنے ممکنہ ذرائع اور وسائل کو عمل میں لا کر چاند دیکھنے کا ثبوت مہیا کرنے میں مصروف رہے،

شب و روز یہ سلسلہ ثبوت مہیا کرنے کا جاری رہے اور ذی الحجہ کے چاند میں تو یہ سلسلہ نور و زکات جاری رہ سکتا ہے، ۲۹ تاریخ کو اور وہ بھی رات کے پہلے ہی حصہ میں نفی رویت کا اعلان کر دینا کسی طرح بھی قاعدہ شرعی پر منطبق نہیں ہوتا۔

اس تمام تر جدوجہد کے باوجود بھی اگر کوئی شرعی ثبوت رویت کا مہیا نہ ہو سکا اور مرکزی کمیٹی چاند دیکھنے کا اعلان کرنے میں کامیاب نہ ہو سکی اور فرض کیجئے ملک کے کسی حصہ میں شرعی طریقہ پر چاند نظر آنے کا ثبوت ہو جائے اور مرکزی کمیٹی تک اس کی اطلاع شرعی طریقہ سے نہ پہنچ سکی ہو تو ایسی صورت میں کمیٹی پر کسی طرح کی دارو گیر اور ملامت کا حق حاصل نہیں ہے اور جس حصہ ملک میں ثبوت شرعی کے بعد رمضان و عید کا ثبوت ہو گیا ہو ان کو اپنے شرعی ثبوت کے مطابق عمل کرنا لازم ہے۔

فقط

۱۲/رمضان ۱۴۰۲ھ

خطاب: حضرت مولانا مفتی محمد رفیع عثمانی مدظلہم
ضبط و ترتیب: مولوی عبدالنواب صاحب

لال مسجد انتظامیہ اور حکومت کے درمیان مذاکرات کیوں ناکام ہوئے؟

اسلامی جمہوریہ پاکستان کے دارالحکومت اسلام آباد میں واقع جامعہ حصہ اور لال مسجد کے حالیہ المناک سانحہ کے موقع پر لال مسجد انتظامیہ اور حکومت کے مابین مصالحت کی وفاق المدارس العربیہ پاکستان کے علماء کرام نے بہت کوششیں کیں اور مصالحتی فارمولا متفقہ طور پر طے ہو گیا مگر اسے اچانک کالعدم کر دیا گیا، مفتی اعظم پاکستان و صدر جامعہ دارالعلوم کراچی حضرت مولانا مفتی محمد رفیع عثمانی صاحب دامت برکاتہم ان مذاکرات میں شروع سے آخر تک اہتمام کے ساتھ شریک تھے جنہوں نے اپنے مشاہدات کی روشنی میں اپنے جمعہ کے خطاب میں پیش آمدہ حالات اور ان کی وجوہ و اسباب پر مشتمل فکر انگیز اور چشم کشا تفصیلات بیان فرمائیں۔

بزرگان محترم و برادران عزیز!

مجھے معلوم ہے کہ آپ حضرات لال مسجد سے متعلق حالات جاننے کیلئے بے تاب ہیں اور یہ جو خونی کھیل کھیلا گیا ہے اس سے رنجیدہ اور بے تاب ہوں گے، یقیناً پورا پاکستان بے تاب ہے، اخبارات، ریڈیو، ٹیلیوژن کے ذریعے واقعات بڑی حد تک آپ حضرات کے سامنے آچکے ہیں۔۔۔ لیکن ہمیں میڈیا سے شکایت ہے اور اپنے ذرائع ابلاغ سے بھی شکایت ہے کہ حق بات کو جتنا کھول کر بیان کرنا چاہیے اتنا کھول کر بیان نہیں کرتے، بات کو دو ٹوک انداز میں واضح نہیں کرتے بلکہ گھجک چھوڑ دیتے ہیں اور بعض ذرائع ابلاغ نے تو اس سانحہ کے موقع پر معاندانہ روش اختیار کر رکھی ہے، خاص طور پر علماء، دیندار طبقہ اور باوقار شخصیات کے خلاف ایسی روش اختیار کر رکھی ہے جیسے کسی دشمن کے خلاف ہوتی ہے، یہ ایک المناک صورت حال ہے، اللہ تعالیٰ ہمیں اس سے نجات عطا فرمائے، اَللّٰهُمَّ اِنَّا نَجْعَلُكَ فِيْ نَحْوِ رَہْمٍ وَنَعُوْذُ بِكَ مِنْ شَرِّ رَہْمٍ۔

اس صورت حال کی فریاد ہم اللہ کے سوا کسی سے نہیں کر سکتے کیونکہ ہمارے پاس طاقت نہیں، فوج نہیں، اسلحہ نہیں۔۔۔ اور اسلحہ کا استعمال اپنی حکومت کے خلاف جائز بھی نہیں، ان حالات میں سوائے اس کے کوئی اور چارہ کار ہمارے پاس نہیں کہ اللہ تعالیٰ ہی سے فریاد کریں اور اسی سے پناہ طلب کریں اور اپنے اپنے گناہوں سے اللہ تعالیٰ کے حضور صدق دل سے توبہ کریں، کیونکہ جتنے مصائب آتے ہیں، جتنی مشکلات اور مصیبتیں آتی ہیں وہ خود انسانوں کے اپنے اعمال کا نتیجہ ہوتی ہیں، ہمارے پاکستان میں سرکاری سطح سے لے کر نجلی سطح تک جس بڑے پیمانے پر اللہ تعالیٰ کی نافرمانی ہو رہی ہے تو ایسے حالات میں جو بھی حوادث اور سانحات پیش آجائیں وہ غیر متوقع نہیں۔۔۔ ابھی بارش اور ہواؤں کا طوفان چل ہی رہا تھا اور ملک کا تقریباً آدھا حصہ اس میں تباہی کا شکار ہو رہا تھا کہ یہ دوسرا مسئلہ لال مسجد کا کھڑا ہو گیا اِنَّا لِلّٰہِ وَاِنَّا اِلَیْہِ رَاجِعُوْنَ۔ میں بار بار کہہ چکا ہوں کہ رسول اللہ ﷺ نے یہ سارے فتنے پہلے ہی بتا دیے تھے کہ ایک زمانہ ایسا آئے گا جب ایک فتنہ ختم نہیں ہوگا دوسرا آجائے گا، دوسرا ختم نہیں ہوگا کہ تیسرا، فتنے آئے دن لگاتار ایک دوسرے سے بڑھ چڑھ کر آئیں گے۔

۱۲ مئی کو بے گناہوں کے خون کی جو ہولی کھیلی گئی جسے پوری دنیا میں ٹی وی نے نشر کیا، سب

نے دیکھ لیا حتیٰ کہ قتل کرنے والے لوگوں کے چہرے بھی دکھائے گئے، لیکن آج تک ان میں سے کوئی نہیں پکڑا گیا، گویا کہ کچھ ہوا ہی نہیں، جبکہ لال مسجد والوں نے مطالبات بہت اچھے کئے تھے جو ہمارے دین اور ایمان کا تقاضا ہے، لیکن طریقہ جو انہوں نے اختیار کیا وہ بزرگوں اور علماء کے طریقے کے خلاف تھا سب نے ان کو اس غلط طریقہ کار کو اپنانے پر ٹوکا، سمجھایا، مگر وہ نہیں مانے۔۔۔ لیکن پھر بھی ان کا جرم کیا تھا؟ اور طریقہ جو غلط تھا وہ کیا تھا؟ بچوں کی لائبریری پر انہوں نے جو قبضہ کیا تھا ہم مانتے ہیں کہ وہ غلط تھا۔

بدکاری کے اڈے کو چلانے والی ایک خاتون کو انہوں نے پکڑا تھا، اس کے خلاف مطالبہ کرنا اور جو کوشش ہو سکتی تھی جائز ذرائع سے، قانونی طریقے سے ایسی کوششیں کرنا برحق تھا، لیکن اسے خود پکڑنا غلط تھا، ان کا کہنا یہ ہے کہ برسوں سے اس محلہ کے لوگ پولیس اور انتظامیہ کے پاس شکایتیں لے کر جا رہے تھے مگر کوئی شنوائی نہیں ہو رہی تھی، اڈہ معمول کے مطابق چل رہا تھا، محلے کے لوگ پریشان تھے، شرفاء پریشان تھے، رات میں کتنے ہی بدکاری کرنے والے یہاں آتے تھے، اور ایک لڑکی نے تو آ کر اپنی یہ دردناک داستان بھی سنائی تھی کہ ”اس کو دھوکے سے اس اڈے پر لے جایا گیا پھر زبردستی اس کی عزت لوٹی گئی اور اس کے برہنہ فوٹو اتارے گئے اور اس کو کہا گیا کہ اب تم ماں باپ کو بتاؤ گی تو فوٹو ہم شائع کر دیں گے اور پھر اس کو بلیک میل کرتے رہے اور بار بار اس کی عزت لوٹنے کیلئے بلا تے رہے اور یہ بیچاری مجبور تھی فریاد لے کر جامعہ حنفیہ میں آئی۔“

لیکن ان تمام کے باوجود ہم کہتے ہیں کہ شیم مام کی عورت کو انہوں نے پکڑا یہ غلط تھا، یہ کام ان کا نہیں تھا، اگر حکومت نہیں پکڑ رہی تھی تو آپ اخبارات میں دیتے، کچھ اور طریقہ اختیار کرتے، لیکن یہ کام آپ کی حد سے باہر تھا، اس سے فتنہ پھیلتا، لڑائی ہوتی اور حکومت سختی پر آمادہ ہوتی، اور حکومت جن لوگوں کے ہاتھ میں ہے وہ آپ کو معلوم ہے! پھر نتیجہ جو کچھ نکلتا تھا وہ نکلا۔

دوسرا کام انہوں نے یہ کیا کہ مساج (Massag) سینٹر (مخلوط مساج سینٹر جس میں بدن پر مالش کی جاتی ہے) مالش کرنے والی کون ہیں؟ چینی عورتیں اور کروانے والے کون ہیں؟ مسلمان مرد، اسلام آباد کے مرد، تقریباً ننگے ہو کر یہ مساج ہوتا ہے، تو یہ قانون کے بھی خلاف تھا، آئین پاکستان کے بھی خلاف تھا اور دینی تعلیمات و روایات کے بھی خلاف تھا، ہر اعتبار سے جرم تھا، جنہوں نے اس سینٹر کو لائسنس دیا تھا انہوں نے بھی جرم کیا تھا، لال مسجد والوں کی غلطی بس یہ تھی کہ وہ ان چینی عورتوں کو

پکڑ کر اپنے پاس لے آئے اور برقعہ پہنا کر واپس کر دیا۔

چوتھا کام یہ ہوا کہ پولیس کے آدمیوں نے لال مسجد کے طلبہ کو گرفتار کیا تو انہوں نے جواباً پولیس والوں کو گرفتار کیا۔۔۔ یہ چوتھی غلطی تھی تو غازی برادران کی کل غلطیاں کتنی ہوئیں؟ ایک یہ کہ شمیم کو پکڑ کر لائے مگر مارے پیٹے بغیر ان کو واپس کر دیا، دوسری یہ کہ چینی مساجد سینٹر کی خواتین کو لے کر آئے اور ان کو مارے پیٹے بغیر واپس کر دیا، تیسری یہ کہ اپنے طلباء کو چھڑانے کیلئے پولیس کے بعض لوگوں کو پکڑا، چوتھی غلطی یہ تھی کہ لائبریری پر قبضہ کیا، یہ چاروں غلطیاں ہم مانتے ہیں، ہم ان کی کوئی تاویل نہیں کرتے، ہم ان کو بتاتے رہے کہ تم غلط کر رہے ہو، تمہیں یہ حق نہیں پہنچتا، حکومت کے اندر حکومت قائم کرنا، ریاست کے اندر ریاست قائم کرنا، قانون کو اپنے ہاتھ میں لیٹا ہے، اس کو شریعت جائز نہیں کہتی۔

عجیب بات ہے کہ۔۔۔ آج مغربی دنیا، ہمارے قلم کار، کالم نگار، صحافی، اخبارات اور دیگر ذرائع ابلاغ یہ کہہ رہے ہیں کہ دیکھئے مدرسے بدنام ہو گئے، مدرسے ایسے ہوتے ہیں، لاقانونیت پھیلانے والے ہوتے ہیں، اسلحہ بندی کرنے والے ہوتے ہیں، زبردستی کرنے والے ہوتے ہیں، تشدد پسند ہوتے ہیں، انتہا پسند ہوتے ہیں تو مدارس کے بارے میں دنیا میں کیا تصور قائم ہوگا؟ مجھ سے ایک ٹی وی والوں نے اسی قسم کا ایک سوال کیا تو میں نے کہا کہ مجھے تعجب ہے کہ آپ یہ بات کہہ رہے ہیں حالانکہ یہ بات آپ کو معلوم ہونا چاہئے کہ جامعہ حفصہ کی ان چار باتوں کو سب نے مل کر غلط کہا جس پر ذرائع ابلاغ گواہ ہیں۔

وفاق المدارس العربیہ پاکستان سے جو مدارس ملحق ہیں ان میں جامعہ فریدیہ (اور طالبات کیلئے جس کے کیمپس کا نام جامعہ حفصہ تھا) ایک بڑا مدرسہ تھا، اس میں اور اس کی شاخوں میں تقریباً دس ہزار طلباء و طالبات زیر تعلیم تھیں لیکن وفاق المدارس نے صرف اس وجہ سے اس مدرسہ کے الحاق کو ختم کر دیا کہ وفاق المدارس ان کی اس لاقانونیت کو صحیح نہیں سمجھتا تھا، اس انتہا پسندی کو صحیح نہیں سمجھتا تھا۔۔۔ اس تشدد کو جائز نہیں کہتا تھا، چنانچہ وفاق المدارس نے صرف اسی وجہ سے اس مدرسے کا رجسٹریشن منسوخ کر دیا، اساتذہ، طلبہ و طالبات کی درخواستیں اور فون مسلسل آتے رہے کہ ہمارا سال ضائع ہونے سے بچا لیجئے، لیکن ہم نے کہا نہیں، حالانکہ کاروائی جامعہ حفصہ میں ہو رہی تھی لیکن کاروائی کرنے

والے چونکہ مولانا عبدالعزیز صاحب تھے، وہی جامعہ حصصہ کے بھی مہتمم تھے اور جامعہ فرید یہ کے بھی، اسلئے ہم نے جامعہ فرید یہ کے الحاق کو بھی منسوخ کر دیا اور ان کے طلباء و طالبات کو بھی سالانہ امتحان میں شامل کرنے سے انکار کر دیا، یہ ایک بہت مشکل فیصلہ تھا مگر ہمیں کرنا پڑا۔

وفاق المدارس نے اپنا اعلامیہ بار بار شائع کیا، یہ سب باتیں جو میں غازی برادران کی غلطیوں کے بارے میں کہہ رہا ہوں وفاق المدارس نے اپنے اعلامیہ میں بیان کر دی تھیں، کیا یہ اس بات کی دلیل نہیں ہے کہ وفاق المدارس اپنے کسی مدرسے کی انتہا پسندی کو، دہشت گردی کو جائز قرار نہیں دیتا، نہ صرف یہ کہ جائز قرار نہیں دیتا بلکہ ایسے کسی مدرسہ کے الحاق کو برداشت کرنے کو تیار نہیں ہے جس کے اندر انتہا پسندی ہو یا تشدد کا راستہ اختیار کیا جا رہا ہو یا قانون کو ہاتھ میں لینے کا ڈھنگ اختیار کیا جا رہا ہو۔

پھر نہ صرف وفاق المدارس بلکہ پورے ملک کے تمام مدارس اور علماء نے بلکہ تمام مکاتب فکر کے علماء کرام نے جامعہ حصصہ کے منتظمین کے اس غلط طریقہ کار کی مذمت کی، اس کو غلط کہا، کیا یہ اس بات کی کھلی دلیل نہیں کہ تمام مدارس دینیہ اور تمام علماء کرام انتہا پسندی کے خلاف ہیں، تشدد کے خلاف ہیں، لاقانونیت کے خلاف ہیں، قانون کو ہاتھ میں لینے کے خلاف ہیں۔

اس واقعہ سے تو پوری دنیا میں یہ پیغام جانا چاہیے کہ تمام مدارس اور علماء انتہا پسندی اور دہشت گردی اور تشدد کے راستہ کو غلط سمجھتے ہیں اور اتنا غلط سمجھتے ہیں کہ انہوں نے اپنے پرانے ساتھیوں کو بھی اپنے وفاق سے الگ کر دیا۔۔۔ میں نے ٹی وی والوں سے کہا کہ آپ دنیا کو یہ پیغام دیجئے، جو زمینی حقیقت ہے اسے واضح کیجئے۔۔۔ لیکن ہماری حکومت نے یہ کیا کہ لال مسجد کے حضرات کے ان چار مطالبات میں سے کسی ایک مطالبہ پر بھی کوئی کارروائی نہیں کی، آج تک پاکستان کے لوگوں کو اس بات کا انتظار ہے کہ کسی طرح یہ معلوم ہو کہ آنٹی شیم کے اڈے کی سرپرستی جو حکام برسوں سے کر رہے تھے وہ کونسے حکام تھے جنہوں نے اس اڈے کو چلانے کی اجازت دے رکھی تھی، اس میں کون لوگ حرام کاری کیلئے آتے جاتے تھے۔۔۔ کیا وہ سب بے گناہ ہیں؟ معصوم ہیں؟ انہوں نے کوئی جرم نہیں کیا؟ کیا جرم صرف انہوں نے کیا جو شیم کو اپنے پاس امن و امان کے ساتھ لے کر آئے اور اس سے قوبہ کرا کر اس کو واپس کر دیا۔

بتائیے اس میں جرم کس کا زیادہ ہے؟ اڈہ چلانے والوں کا؟ یا جامعہ حنفیہ کی انتظامیہ کا؟ اسلامی جمہوریہ پاکستان کے دارالحکومت اسلام آباد کے اندر مسجدیں شہید کی گئیں، اللہ کے گھروں کو شہید کیا گیا تو یہیں سے لال مسجد جامعہ حنفیہ کے انتظامیہ نے تحریک کا آغاز کیا بلکہ حقیقت یہ ہے کہ حکومت کے اس ایک طرفہ رویہ نے انہیں تحریک چلانے پر مجبور کیا۔

ہماری حکومت کا طریقہ کاریہ ہے کہ جب تک لاقانونیت کا راستہ اختیار نہ کیا جائے، توڑ پھوڑ نہ کی جائے اس وقت تک یہ کوئی مطالبہ سننے کیلئے تیار نہیں ہوتے، یہ بات ہم نے وزیراعظم صاحب سے بھی کہی بلکہ مشترک میننگ میں بھی کہی تھی (جس میں صدر، وزیراعظم، ان کے کئی وزراء اور فوجی جنرل بھی شریک تھے) کہ حکمران جس طریقہ کو اپناتے ہیں اگر یہ طریقہ رہے گا تو کبھی ملک میں امن و امان قائم نہیں ہو سکتا، آپ سنجیدہ گفتگو میں ہماری بات سننے نہیں، دلائل کی بات مانتے نہیں، قرآن و سنت کی بات کو کان دھر کر سننے کیلئے تیار نہیں، آئین اور قانون کی کوئی بات آپ سننے کیلئے تیار نہیں، اپنی من مانی اور خلاف اسلام پالیسیوں پر آپ ڈٹے رہیں گے تو نتیجہ کیا ہوگا؟ نتیجہ یہ ہوگا کہ عوام اٹھ کھڑے ہوں گے، جذباتی اور جوشیلے لوگ اٹھ کھڑے ہوں گے، قانون اپنے ہاتھ میں لے لیں گے، پھر وہ نہ ہماری سنیں گے نہ آپ کی سنیں گے۔

چنانچہ جامعہ حنفیہ میں یہی ہوا، مسجدیں شہید کی گئیں، لوگوں نے اس پر احتجاج کیا، ذمہ داران سے باتیں کیں، علماء نے بھی افسران بالا سے ملاقاتیں کیں مگر ان کے کانوں پر جوں تک نہیں رہنگی، تو جامعہ حنفیہ کے انتظامیہ نے جواباً کہا کہ تم نے ہمارے اللہ کے گھروں کو شہید کیا ہے ہم تمہاری لائبریری پر قبضہ کرتے ہیں، جامعہ حنفیہ کے حضرات کی بات صحیح تھی، طریقہ غلط تھا، علماء کرام نے اور ان کے بزرگوں نے بلکہ وفاق المدارس العربیہ کے ارکان نے جا کر سمجھایا، لیکن وہ یہ کہتے تھے کہ آپ یہ بتلائیے کہ کیا یہ حکمران ایسے ہیں کہ تحقیق کے بغیر بات سنیں، ماننے کا مسئلہ تو بعد کی بات ہے سننے کیلئے تیار نہیں ہیں، آپ بتائیے کہ ہم کیا کریں، ہم نے کہا کہ آپ صبر سے کام لیں، اللہ سے دعا مانگیں اور قانونی راستے سے نہ ہٹیں، لیکن وہ یہ بات ماننے کیلئے تیار نہ ہوئے۔

اب سوال یہ کہ حکومت کے نزدیک ان کے کتنے جرائم تھے؟ --- چار جرائم تھے --- کہ شہید کو پر امن طریقے سے لے کر آئے اور پھر پر امن طریقہ سے واپس پہنچا دیا --- چینی عورتوں کو بھی پر امن

طریقہ سے لے کر آئے اور پرامن طریقہ سے واپس پہنچا دیا۔۔۔ پولیس والوں کو پرامن طریقہ سے اپنے پاس رکھا، پرامن طریقہ سے واپس کر دیا، ان کی خاطر مدارات بھی کرتے رہے۔۔۔ چلڈرن لائبریری پر قبضہ کیا، اس میں کوئی تخریب کاری نہیں کی، کوئی عمارت کو نقصان نہیں پہنچایا، کسی کو تکلیف نہیں پہنچی، ان تمام کاموں میں کسی کو ایک کاٹا تک نہیں چھجا، کسی کو ایک تھپڑ تک نہیں لگایا، ڈنڈوں کا شور تو پوری دنیا میں ہو گیا کہ۔۔۔ ڈنڈا بردار شریعت! ڈنڈا بردار شریعت! لیکن کوئی ایک مثال بتلائیے کہ ان طلباء نے کوئی ڈنڈا استعمال کیا ہو۔

ہمیں بتایا جائے کہ ان چار میں سے کوئی ایک جرم بھی ایسا ہے جس کی سزا پاکستان کا قانون سزائے موت تجویز کرتا ہو؟ لیکن قانون سے بالاتر ہو کر مارائے عدالت صرف اس جرم پر سینکڑوں طلباء و طالبات اور حفاظ قرآن کا خون کر دیا گیا، بتائیے یہ کہاں کا انصاف ہے؟ اور یہاں کراچی میں ۱۲ مئی کو خون کی ہولی کھیلی گئی، چالیس یا اس سے زیادہ لاشیں گرا دی گئیں، قتل کرنے والوں کو دنیا نے دیکھ لیا، ٹی وی نے دکھلادیا، آج تک کوئی قاتل گرفتار نہیں ہوا، یہ کہتے ہیں کہ جامعہ حصصہ کے لوگوں نے حکومت کی رٹ (Rit) کو چیلنج کیا تھا تو کیا چالیس لاشیں گرانے والوں نے تمہاری رٹ کو چیلنج نہیں کیا تھا، یہاں اپنی رٹ کی حفاظت کی تمہیں کوئی ضرورت محسوس نہ ہوئی؟ لیکن چونکہ کراچی کے ان مظلوموں کی کوئی وادری کرنے والا نہیں تھا اور قاتل غنڈوں کی پشت پناہی کرنے والی غیر ملکی طاقتیں تھیں اس واسطے تمہیں نہ ان مظلوم چالیس سے زیادہ لاشوں پر رحم آیا اور نہ ان ظالم قاتلوں پر تمہیں کچھ غصہ آیا اور نہ تمہیں اپنی رٹ کی کوئی پرواہ ہوئی کہ تمہاری رٹ کو چیلنج کیا جا رہا ہے۔

آج تمہاری رٹ کوئیو کی فوجیں چیلنج کر رہی ہیں، بے گناہ پاکستانی مسلمانوں پر وہ بمباری کر رہی ہیں اور میزائل برسا رہی ہیں، کتنے پاکستانی مسلمان شہید ہو چکے ہیں، ہوائی جہازوں سے بھی بمباری کی ہے، وہاں تمہیں اپنی رٹ کی فکر نہیں ہوئی اس لئے کہ تم ان کی رٹ کا تحفظ کر رہے ہو اور تم اپنی پاک سرحدوں پر اپنی رٹ سے دستبردار ہو چکے ہو، وہاں تمہیں غیرت نہیں آتی، تمہیں اپنے قانون کی عزت پامال ہوتی نظر نہیں آتی، ہاں! اپنے مظلوم بھائیوں، بہنوں اور بیٹوں، بیٹیوں کے اوپر تمہاری بہادری چلتی ہے، بے گناہوں پر، عورتوں پر، بچوں پر، نہتوں پر تمہاری بہادری جوش مارتی ہے۔

وہ پاکستانی فوج جس نے اللہ کے فضل و کرم سے ۱۹۶۵ء کے جہاد میں اپنی طاقت، اپنی

مہارت، اپنی بہادری، اپنی قربانی، اپنے ایمان کا لوہا منوایا تھا اور آج تک الحمد للہ ہماری فوج کے بارے میں یہی تاثر ہے کہ مجموعی طور پر ہماری فوج ایمان سے سرشار ہے اور دنیا کی بہترین فوجوں میں داخل ہے، اس فوج کو پاکستان کی عوام نے اپنا پیٹ کاٹ کر ٹیکس دے کر پالا اور نوازا ہے، یہ ہماری امانت ہے، ہماری پونجی ہے، ہماری طاقت ہے، ہماری سرحدوں کی محافظ ہے، ہمیں اس پر فخر ہے، لیکن تم ہماری اس فوج کو بزدلانہ، ظالمانہ اور احمقانہ مہمات میں استعمال کر رہے ہو، ہماری اس بہترین فوج کو جو قوم نے دشمنان اسلام کیلئے تیار کی تھی، جس فوج کو پاکستان کی حفاظت کیلئے تیار کیا گیا تھا آج تم اس بہترین فوج کو دشمنوں کے حکم پر چلانے کی فکر میں ہو اور اس کے آٹھ سو سے زیادہ جوانوں اور افسروں کا خون کروا چکے ہو، آج تمہاری بہادری کشمیر میں نہیں چلتی، کارگل سے ساری فوجیں لے کر آگئے، نہ تمہاری بہادری پاکستان کی مغربی سرحدوں کی حفاظت پر چلتی ہے کہ تم نیٹو کی فوجوں کو پاکستان کی مقدس سرحدوں کو روندنے سے روک سکو، تمہاری بہادری اب چل رہی ہے باجوڑ کے مدرسہ پر، وہاں کے مظلوم طلباء کو قتل کرنے پر، تمہاری بہادری اب چل رہی ہے جامعہ حفصہ کے مدرسہ پر، وہاں کے طلباء و طالبات پر، یہ تمہاری بزدلانہ، ظالمانہ اور سفاکانہ حرکتیں ہیں، تم پھر یہ کہتے ہو کہ امن و امان قائم رہنا چاہئے، امن و امان پامال کرنے کے سارے راستے تو تم اختیار کر رہے ہو پھر ہم سے کہتے ہو کہ امن و امان قائم کرنے میں علماء اپنا کردار ادا کریں۔

حکومت کی ان غلط حرکتوں کے باوجود امن و امان کو قائم کرنے کیلئے لال مسجد اور جامعہ حفصہ کے قضیہ میں علماء اپنا کردار ادا کرنے اور کو اسلام آباد گئے، پہلے تو چودھری شجاعت حسین سے بات ہوئی، ان کو ہم (وفاق المدارس العربیہ کے ارکان) نے اپنی تجاویز دیں، انہوں نے کہا کہ یہ بات میں صدر تک پہنچاتا ہوں اور ہم نے جو فارمولائیش کیا تھا وہ ان کی سمجھ میں آ گیا اور کہا کہ میں حکام بالا سے بات کرتا ہوں، رات کو ہمارے پاس وفاقی وزیر مذہبی امور اعجاز الحق صاحب آ گئے، ان کے سامنے بات رکھی بالآخر تھوڑی سی رد و قدح کے بعد وہ بھی قائل ہو گئے کہ فارمولا ایسا ہے کہ اس پر عمل ہو سکتا ہے، حکومت کی رٹ بھی برقرار رہے گی، قانون کا احترام بھی برقرار رہے گا اور کشت و خون سے بھی بچ جائیں گے اور معاملہ ختم ہو جائے گا، مگر انہوں نے کوئی وعدہ نہیں کیا بلکہ صرف یہ کہا کہ وزیراعظم سے ہم آپ کی ملاقات کراتے ہیں، تو میں نے اعجاز الحق صاحب سے کہا کہ یہ بتلائیے کہ وزیراعظم فیصلہ کرنے کی

پوزیشن میں ہیں؟ تو انہوں نے کہا کہ ”سو فیصد وہ فیصلہ کی پوزیشن میں ہیں“، انہوں نے اگلے دن پیر کے روز وزیراعظم سے ہمارے وفد کی ملاقات کروادی، وہاں بھی فارمولا رکھا گیا، اس میں انہوں نے اپنی مشکلات بیان کیں جو اعجازالحق صاحب بھی بتا رہے تھے مگر ان سب مشکلات کا حل طے کر لیا گیا، وزیراعظم کے ساتھ اس میننگ میں طے ہو گیا کہ عبدالرشید غازی کو گرفتار نہیں کریں گے (کیونکہ اس نے ٹیلیفون پر ہم سے بار بار کہا کہ میں جان دے دوں گا مگر گرفتاری نہیں دوں گا) شاید اس کی وجہ یہ تھی کہ مولانا عبدالعزیز صاحب کو گرفتار کر کے جس طریقہ سے ان کی بے عزتی کی گئی اور جس انداز سے ان کی PTV پر تشکیک کی گئی اور طلباء کو گرفتار کر کے ان کی قمیصیں اتارنا کران کی آنکھوں پر پٹی باندھ کر، ذلیل، رسوا کر کے ان کو ٹی وی پر دکھایا گیا اس وجہ سے وہ اس بات پر جم گئے تھے کہ ”ذلت کی زندگی سے عزت کی موت بہتر ہے“۔

عبدالرشید غازی مرحوم نے فون پر مجھ سے بار بار کہا کہ میں گرفتاری دینے کیلئے تیار نہیں ہوں، ہرگز تیار نہیں ہوں، میں جان دے دوں گا گرفتاری نہیں دوں گا، البتہ اس کیلئے تیار ہوں کہ مجھے، میری بیوی بچوں کو میرے ضروری سامان سمیت میرے گاؤں میں پہنچا دیا جائے، میں جامعہ حصصہ کو بھی چھوڑتا ہوں، جامعہ فریدیہ کو بھی چھوڑتا ہوں، لال مسجد کو بھی چھوڑتا ہوں، چلڈرن لائبریری کو بھی چھوڑتا ہوں، جتنا اسلحہ ہے وہ بھی آپ کے سپرد کر دوں گا، مجھے اپنے گھر جانے دیا جائے، البتہ جامعہ حصصہ کو اور جامعہ فریدیہ کو میں وفاق المدارس کی تحویل میں دوں گا تا کہ مدرسوں کو نقصان نہ پہنچایا جائے، مسجد محکمہ اوقاف سنبھال لے، وہ اس کا انتظام چلائے، چنانچہ یہ معاہدہ طے پایا، زبانی بات بھی ہو گئی اور وزیراعظم نے کہا کہ اس پر عمل شروع کیجئے، یہ ظہر کے بعد کا وقت تھا۔

پھر اس پر عملدرآمد کیلئے چودھری شجاعت حسین صاحب اور وزیر مذہبی امور اعجازالحق صاحب، محمد علی درانی صاحب وزیر اطلاعات اور وزیر مملکت برائے اطلاعات و نشریات طارق عظیم اور ہمارا وفد گاڑیوں میں جلوس کی شکل میں لال مسجد کے قریب گیا، ممنوعہ علاقہ ہمارے لئے کھول دیا گیا لیکن آگے جا کر جہاں سے لال مسجد جانے کا مرحلہ تھا وہاں سے ہمیں پیدل جانا تھا مگر رینجرز کا حاکم اعلیٰ (کون تھا، وہ کس عہدہ کا آدمی تھا مجھے نہیں معلوم) اس نے آگے جانے سے روک دیا اور کہا کہ آپ آگے نہ جائیں، وزیروں سے بھی کہہ دیا اور چودھری شجاعت حسین سے بھی، اس کے انداز سے ایسا

معلوم ہوتا تھا کہ گویا اس کو معلوم ہی نہیں کہ ہمارا کوئی معاہدہ ہو رہا ہے، اس پر کوئی عملدرآمد ہوتا ہے، اس کو اس معاہدہ سے کوئی سروکار معلوم نہیں ہوتا تھا، وہ کہہ رہا تھا آگے نہیں جاسکتے، کیوں نہیں جاسکتے؟ کہا کہ رسک (Risk) ہے (ہمیں یہ خطرہ ہے کہ وہ آپ کو یرغمال بنالیں گے) تو ہمارے ساتھ جو علماء کراچی سے گئے ہوئے تھے انہوں نے کہا کہ ہم یہ خطرہ قبول کرنے کیلئے تیار ہیں اور ہمیں امید ہے کہ وہ ہمیں یرغمال نہیں بنائیں گے آخر وہ ہمارے بھائی ہیں، ہم جاتے ہیں اور بات کرتے ہیں اور یہ ساری باتیں ان کو بتاتے ہیں، تو انہوں نے کہا کہ نہیں یہ نہیں ہوگا۔

ہم نے اپنے ساتھیوں کو اجازت دے دی تھی کہ اگر آپ اپنی ذمہ داری پر جانا چاہتے ہیں تو چلے جائیں لیکن ہمارے بعض ساتھیوں نے رازداری سے آکر مجھ سے کہا کہ ایک چیز کا خطرہ ہے کہ مسجد کے آس پاس درختوں کے پیچھے سب جگہ یہ رینجرز کے اہلکار موجود ہیں قوی اندیشہ یہ ہے کہ انہی میں سے کوئی ہمارے ان ساتھیوں پر فائر کر کے مار ڈالے گا اور الزام عبدالرشید غازی پر لگا دیا جائے گا، یہ خطرہ واقعی توجہ طلب تھا اس لئے ہم نے ان ساتھیوں کو یہ خطرہ مول لینے سے روک دیا اور طے پایا کہ قریب میں ایک مکان جو رینجرز کی تحویل میں تھا اس میں بیٹھ کر مصالحتی فارمولے کی تحریر لکھیں گے اور طریقہ کار اسی اصول کے تحت طے ہوگا جو وزیراعظم کے ساتھ میٹنگ میں طے پا چکا ہے، وزراء کے مشورہ سے مولانا زاہد الراشدی اور طارق عظیم وزیر مملکت برائے اطلاعات و نشریات نے یہ مسودہ تیار کیا، ایک ایک لفظ پر سب کا غور و فکر ہوا، مشورہ ہوا، جہاں پر جس کو جو تحفظات تھے ان کو دور کیا گیا۔

اسی دوران عبدالرشید غازی کا ایک نمائندہ آگیا، اس کے ذریعے مسلسل عبدالرشید غازی سے ٹیلیفون پر رابطہ کرتے رہے، ان کے فون کی بیٹری ختم ہو گئی تھی، باہر سے ایک فون اندر بھیجا گیا تاکہ ان سے اطمینان سے بات چیت ہو سکے، تمام باتوں سے انہوں نے بھی اتفاق کر لیا۔

البتہ عبدالرشید غازی مرحوم ہم سے فون پر مسلسل یہ اصرار کر رہے تھے کہ آپ وزراء کو لے کر یہاں آجائیں تاکہ میں اسلحہ دکھا دوں کہ میرے پاس کون سا اسلحہ ہے، کیونکہ مجھے یقین ہے کہ یہ لوگ مجھے یا تو مار دیں گے یا دھوکے سے گرفتار کر لیں گے اور بعد میں اسلحہ یہاں لا کر میڈیا کو دکھا دیں گے کہ یہ اسلحہ اندر سے برآمد ہوا ہے، آپ سے میری درخواست ہے کہ خدا کیلئے آپ یہاں تشریف لائیں تاکہ میں اسلحہ دکھا دوں، لیکن وہاں جانے کا راستہ ہی بند کر دیا گیا تھا، ہمارے لئے بھی اور وزراء کیلئے

بھی اور میڈیا کیلئے بھی۔

بالآخر معاہدہ تحریر ہو گیا، ساری بات طے ہو گئی، ہم نے بھی بڑی خوشی کا اظہار کیا اور اعجاز الحق صاحب تو یہاں تک کہنے لگے کہ آج اگر یہ مسئلہ حل ہو جائے تو میں دو دن کے بعد عمرے کیلئے روانہ ہو جاؤں گا، ایک ہفتے سے جوڈنی پریشانی ہے وہ ختم ہو جائے گی۔

اب اس متفقہ تحریر پر دستخط کرنے کا وقت آیا تو یہ حضرات نیچے یا اوپر ہی کے صحن میں چلے گئے، یہ ایک چھوٹا سا دو منزلہ مکان تھا، بالائی کمرے میں ہم تھے (جس میں مسودہ لکھا جا رہا تھا) اب یہ حضرات تھوڑی دیر بعد اوپر آ کر کہنے لگے کہ ہمیں ایوان صدر جانا ہے اور صدر سے اس کی اجازت لینے پڑے گی، ہمیں تعجب ہوا کہ وزیراعظم نے بھری مجلس میں یہ فیصلہ کیا اور اسی فیصلہ کے مطابق یہ ساری تفصیلات لکھی گئیں، وزراء کی کمیٹی نے یہ مسودہ ہمارے ساتھ ل کر طے کیا، چودھری شجاعت حسین بھی اس پوری کارروائی میں شریک رہے، وہ ہمارے ساتھ اب بھی موجود ہیں، اب ایوان صدر سے اجازت لینے کی کیا ضرورت ہے؟ جبکہ وزیراعظم نے مینٹنگ میں ایک بات یہ بھی کہی تھی کہ آج ہمارا صدر پرویز سے بھی اس معاملہ میں مشورہ ہو چکا ہے، عبدالرشید غازی صاحب بھی تیار ہو چکے تھے اور اب ہم نے اس موضوع پر گفتگو شروع کی تھی کہ مسجد کے اندر طلبہ سارے بھوکے ہوں گے ان کے کھانے کا انتظام کرنا ہوگا، مدرسہ میں طالبات اور خواتین بھوکی ہوں گی ان کیلئے بھی کھانے کا انتظام کرنا ہوگا، یہ بھی طے ہو گیا تھا کہ چار حکومتی ارکان اور چار افراد ہم ان طالبات کو اپنی تحویل میں لیں گے اور انہیں محفوظ مقام پر منتقل کر کے ان کے سرپرستوں کے حوالے کر دیں گے اور طلبہ کو بھی یہی کمیٹی اپنی تحویل میں لے گی اور محفوظ مقام تک پہنچا دے گی، ان پر اگر کوئی مقدمہ ہوا تو دیکھا جائے گا اور جن پر کوئی مقدمہ نہ ہوا انہیں چھوڑ دیا جائے گا، البتہ جن پر اس واقعہ سے پہلے کا مقدمہ ہوگا تو انہیں نہیں چھوڑا جائے گا، اب یہ حضرات یہ کہہ کر صدر جنرل پرویز کے پاس چلے گئے کہ ہم آدھے گھنٹے میں واپس آ جائیں گے۔

ہم دن بھر بے آرام رہے تھے اور اس سے پہلے والی رات بھی جاگتے رہے تھے، اب یہ اذیت ناک وقفہ سچ میں آ گیا اور خطرہ ہونے لگا کہ ایوان صدر میں کہیں گڑبڑ تو نہیں ہو جائے گی، تقریباً ڈھائی گھنٹے بعد یہ واپس آئے اور جب وہ حضرات آئے تو ان کا رنگ بدلا ہوا تھا، وہ ایک صفحے پر تین نکات لکھ کر لائے تھے، الفاظ تو خوبصورت تھے جیسے کہ آج کل سرکاری لوگوں کے ہوا کرتے ہیں، لیکن

حاصل ان کا یہ تھا کہ جن باتوں کی پیشکش عبدالرشید غازی کو کی گئی تھی ان تمام باتوں سے انکار کر دیا گیا تھا۔ مثلاً اس نئی تحریر میں پہلا نکتہ یہ لکھا تھا کہ عبدالرشید غازی اپنے تمام ساتھیوں کے ساتھ باہر نکلیں گے، ان کو اور ان کے گھروالوں کو ان کے ذاتی سامان سمیت ”گھر“ میں رکھا جائے گا، ہم نے کہا کہ کون سے گھر میں رکھا جائے گا؟ عبدالرشید غازی تو پہلے سے کہہ چکے ہیں کہ میں کسی نظر بندی کو قبول نہیں کروں گا اور کسی سرکاری گھریا بنگلے میں نہیں رہوں گا، بلکہ اپنے گاؤں کے گھر میں چلا جاؤں گا، چنانچہ مصالحتی فارمولے میں یہ لکھا جا چکا تھا کہ ان کو ان کے گاؤں کے گھر میں رکھا جائے گا جبکہ اس مسودہ میں لکھا تھا کہ ”گھر“ میں رکھا جائے گا، ہم نے پوچھا کہ کس گھر میں؟ طارق عظیم کہنے لگے کہ کسی گھر میں رکھا جائے گا تو ہم نے کہا کہ لکھوان کے گاؤں کے گھر میں رکھا جائے گا، کہنے لگے کہ نہیں صاحب یہ نہیں ہو سکتا اور اس میں کوئی لفظ آگے پیچھے نہیں ہو سکتا اور نہ ہی کوئی لفظ کم و بیش ہو سکتا ہے، کیونکہ یہ ہم وہاں سے حتمی منظوری کے بعد لے کر آئے ہیں اور اس تحریر کی فوٹو کاپی ایوان صدر میں محفوظ کر لی گئی ہے، اس میں کوئی کمی بیشی نہیں ہو سکتی اور مجھ سے طارق عظیم نے چپکے سے کہا کہ دیکھئے ہمیں صرف آدھے گھنٹے کی مہلت دی گئی ہے اس کے اندر ”ہاں“ یا ”نہ“ کروا لیجئے اور پھر کہا کہ پندرہ منٹ گزر چکے ہیں تو میں نے کہا کہ دیکھئے یہ وہ معاہدہ تو رہا نہیں جس پر ہم نے عبدالرشید غازی سے بات کی تھی اور ان کو بمشکل تیار کیا تھا، اب یہ ایک نئی چیز آئی ہے، اس کی ذمہ داری ہم قبول کرنے کیلئے تیار نہیں ہیں، عبدالرشید غازی کا نمائندہ یہاں موجود ہے اس کو مسودہ دکھا لیجئے، اگر یہ عبدالرشید غازی سے منظور کر والیتے ہیں تو بہت اچھی بات ہے، چنانچہ عبدالرشید غازی سے فون پر رابطہ کیا گیا مگر انہوں نے اس نئی تحریر کو ماننے سے صاف انکار کر دیا۔

ابھی ہماری یہ بات ہو ہی رہی تھی کہ ایک کمانڈر فوج یا رہنجر زکاوالہ علم کمرہ میں آ کے کھڑا ہو گیا (چھوٹا سا کمرہ تھا جس میں مشکل سے ہم چار علماء اور چار حکومتی نمائندے تھے) اور مخصوص انداز میں ہمیں اور اپنی گھڑی دیکھنے لگا۔۔۔ کو یا وہ اشارہ کر رہا تھا کہ براہ کرم آپ تشریف لے جائیں۔۔۔ چنانچہ ہم نے بھی آپس میں یہ طے کیا کہ ابھی یہاں ٹھہرنا بیکار ہے، ان کی نیتیں خراب ہیں، ہمارے بعض ساتھیوں نے جو نیچے زمینی منزل میں تھے بعد میں بتایا کہ ایک فوجی افسر نے آ کر ان سے کہا کہ آپ لوگ چلے جائیں۔ بہر حال نیچے کمرے میں ساتھی ہمارے منتظر تھے ان کو ساتھ لیا اور گاڑیوں میں بیٹھ کر انتہائی

رنج و غم کے ساتھ چلے آئے، اس وقت رات کو تقریباً ڈھائی بج چکے تھے، اب ہم نے طے کیا کہ جس ہوٹل میں ہمارا قیام ہے وہاں پہنچ کر باہم مشورہ کریں گے۔ (اس ہوٹل میں اپنے قیام کا انتظام ہم نے خود کیا تھا، حکومت کا اس میں کوئی عمل دخل نہیں تھا، مصارف سفر وغیرہ کا انتظام بھی ہم نے خود کیا تھا)

امکانی طور پر امید کی ایک ہلکی سی کرن اب بھی باقی تھی وہ یہ کہ عبدالرشید غازی کا نمائندہ وہاں چودھری شجاعت حسین اور وزیروں کے پاس موجود تھا، وہ فون پر عبدالرشید غازی سے دوبارہ رابطہ کر رہا تھا، عبدالرشید غازی ہمارے سامنے تک تو اس نئے مسودے سے حتمی طور پر سختی سے انکار کر چکے تھے اور کہہ چکے تھے کہ یہ دھوکہ بازی ہے، اس نئے مسودے کا حاصل سوائے اس کے نہیں کہ مجھے گرفتار کیا جائے اور میں اسے قبول نہیں کرتا، میں گرفتاری کے مقابلے میں شہادت کو ترجیح دوں گا۔ اسی کے بعد وہاں سے مایوس ہو کر ہم واپس ہوئے تھے، لیکن یہ ہلکی سی امید ذہن میں آنے لگی تھی کہ شاید دونوں فریقوں کے درمیان نئے مسودے پر کوئی سمجھوتہ ہو جائے، ہم نے اپنے موبائلوں کو بند کر دیا تھا کیونکہ مختلف ٹی وی چینلز بار بار رابطے کر رہے تھے اور ہمیں خطرہ تھا کہ اگر ہم نے ابھی سے یہ کہہ دیا کہ مذاکرات ناکام ہو گئے ہیں تو جو ایک ہلکی سی امید مصالحت کی دل میں آ رہی ہے اس کو نقصان پہنچے گا، اسی اندیشے کے پیش نظر ہم سب نے اپنے اپنے موبائل بند کر دیے اور یہ طے کیا کہ کوئی بھی انفرادی طور پر اس بات کا اعلان نہیں کرے گا، اب فجر کی نماز کا وقت ہو گیا تھا تو طے کیا کہ نماز فجر پڑھ کر ہم کچھ دیر کیلئے اپنے کمروں میں چلے جائیں گے پھر مشورہ کر کے اعلان کیا جائے گا، اچانک مجھے پتہ چلا کہ وہاں تو حملہ شروع ہو چکا ہے، زبردست بمباری، گولہ باری شروع ہو رہی ہے جیسے کسی دشمن ملک پر چڑھائی کی جاتی ہے اور خوفناک تباہی پھیل رہی ہے، ٹی وی پر ان المناک مناظر کے ساتھ طرح طرح کے تخمینے اور قیاس آرائیاں ہو رہی تھیں کہ یہ کیا قصہ ہوا؟ ابھی تھوڑی دیر پہلے تو یہ بات ہو رہی تھی کہ مذاکرات کامیاب ہو گئے ہیں اب اچانک یہ کیا ہوا؟ اندازے سے کوئی کچھ کہہ رہا تھا کوئی کچھ سخت کنفیوژن پھیلا ہوا تھا، میں نے سوچا کہ ہم نے تو یہ طے کیا تھا کہ کوئی انفرادی طور پر اعلان نہیں کرے گا، مشورہ کر کے پریس کانفرنس میں اعلان کیا جائے گا، مگر اب جبکہ حملہ پوری شدت سے شروع ہو چکا ہے، سارا ملک کنفیوژن میں مبتلا ہے، لوگ سخت پریشان ہیں، اس لئے میں نے اپنے موبائل کا سوئچ کھول دیا، کھولتے ہی فوراً جیو ٹی وی کا فون آ گیا وہ پوچھ رہے تھے کہ کیا قصہ پیش آیا؟ یہ تو آپریشن

شروع ہو گیا ہے، میں نے سارا واقعہ بیان کر دیا، اس وقت صبح کے تقریباً ۵ بجے تھے اور فوری راہی انہوں نے یہ خبر دنیا کو سنا دی تو آٹھ بجے کے قریب جناب حامد میر آگئے اور بڑے دکھ سے کہنے لگے کہ دیکھئے یہ وزراء کتنا جھوٹ بول رہے ہیں، خدا کیلئے صورت حال بتلائیے، وہ کمرہ بھی ساتھ لائے تھے، میں نے ان کو وہ ساری روداد جو صبح ۵ بجے میں جیو ٹی وی پر سنا چکا تھا مزید تفصیل کے ساتھ جناب حامد میر کو سنا دی، انہوں نے اس کو ریکارڈ کر لیا اور کہا کہ میں آدھے گھنٹے میں اس کو نشر کر دوں گا، مگر انہوں نے شام کو کسی وقت نشر کیا جبکہ اس سے پہلے ہماری پریس کانفرنس بھی ہو چکی تھی۔

یہ ساری المناک، درد بھری روداد ہے، مجھ سے کسی ٹی وی چینل کے نمائندے نے پوچھا کہ آپ اس خون ریزی کی ذمہ داری کس پر ڈالتے ہیں؟ میں نے کہا ایوان صدر پر، اللہ تعالیٰ ان کو ہدایت دے، ہم پر اور ہمارے پیارے وطن پر رحم فرمائے اور جو خطرات منڈلا رہے ہیں اللہ ان سے بچالے، آمین۔

حضرت مولانا مفتی محمد رفیع عثمانی مدظلہم

مکتوب گرامی بنام حامد میر صاحب

۷۸۶

محترم جناب حامد میر صاحب السلام علیکم ورحمۃ اللہ وبرکاتہ

لال مسجد کے سانچے پر جس طرح پوری قوم صدمے سے نڈھال ہے اس سے آپ سے زیادہ کون واقف ہوگا؟ اور اس سلسلے میں آپ نے جو موقف اختیار کیا اور جو کوششیں کیں اللہ تعالیٰ اس کا بہترین اجر آپ کو عطا فرمائے، آمین۔

مورخہ ۱۶ جولائی کو ”انتہا پسند کون“ کے عنوان سے آپ کا جو کالم جنگ میں شائع ہوا ہے اس میں بھی آپ نے بڑی دردمندی سے صورت حال کے اصل اسباب کی نشاندہی کی ہے، لیکن مذاکرات کی آخری رات کے بارے میں آپ نے چند باتیں ایسی لکھی ہیں جن کے بارے میں آپ کو کسی نے غلط معلومات فراہم کی ہیں، کیونکہ آپ بذات خود وہاں موجود نہیں تھے۔ چونکہ ان باتوں سے

سنگین غلط فہمیاں پیدا ہو سکتی ہیں اس لئے صحیح صورت حال آپ کے سامنے لانا ضروری ہے۔

آپ نے اس رات کے واقعات جس طرح بیان فرمائے ہیں ان سے تاثر ملتا ہے کہ مذاکرات ٹوٹنے کی اصل وجہ یہ تھی کہ علماء کو جامعہ ہفصہ اور جامعہ فرید یہ وفاق المدارس کی تحویل میں دینے پر اصرار تھا اور جب حکومت اس پر راضی نہیں ہوئی تو علماء ناراض ہو کر اور مذاکرات کو ادھورا چھوڑ کر چلے آئے۔

حالانکہ حقیقت حال یہ ہے کہ ہم لوگوں سے عبدالرشید غازی صاحب مرحوم نے جن نکات پر رضامندی کا اظہار کیا تھا ان میں سب سے پہلا نکتہ یہ تھا کہ انہیں گرفتار یا نظر بند نہ کیا جائے گا بلکہ ان کو اہل و عیال اور ذاتی سامان کے ساتھ ان کے اپنے گاؤں کے گھر بحفاظت پہنچا دیا جائے گا، پھر وہ وہیں قیام کریں گے۔

دوسرا نکتہ یہ تھا کہ وہ اپنے تمام ساتھیوں اور طلبہ و طالبات کے ساتھ باہر آئیں گے اور طالبات کو علماء اور وزراء کی موجودہ مشترکہ کمیٹی اپنی نگرانی میں محفوظ مقام پر پہنچا کر ان کے سر پرستوں کے حوالے کرے گی اور طلبہ میں سے جن پر جامعہ ہفصہ کے نزاع سے پہلے کے مقدمات نہیں ہیں ان کو رہا کر دیا جائے۔

اور تیسرا نکتہ یہ تھا کہ وہ جامعہ ہفصہ اور جامعہ فرید یہ کو وفاق المدارس کی تحویل میں اور لال مسجد کو محکمہ اوقاف کی تحویل میں دے کر جائیں گے۔ ان کی یہی باتیں وزیر اعظم کے ساتھ میٹنگ میں طے ہو گئیں جس میں چودھری شجاعت حسین صاحب اور کئی وفاق وزراء بھی شریک تھے اور وفاق المدارس کا مصالحتی وفد بھی۔

پھر شام کو وفاق المدارس کے علماء کرام، وفاق وزراء اور چودھری شجاعت صاحب نے لال مسجد کے پاس ایک جگہ بیٹھ کر انہی نکات پر مشتمل متفقہ تحریر اس طرح تیار کر لی تھی کہ اس کے کسی حصے پر اختلاف نہیں تھا، لیکن چودھری صاحب اور وزراء اس تحریر پر دستخط کرنے کے بجائے اس تحریر کی منظوری لینے کیلئے ایوان صدر چلے گئے، اور جب یہ حضرات ایوان صدر سے واپس آئے تو ایک دوسری تحریر لے کر آئے جس میں یہ تینوں نکات بدل دئے گئے تھے، اس نئی تحریر میں پہلا نکتہ اس طرح لکھا گیا تھا کہ عبدالرشید غازی صاحب کو ”گھر“ میں (نہ کہ ان کے گھر میں) رکھا جائے گا اور ان کے خلاف قانونی کارروائی کی جائے گی۔

ایک نکتہ یہ تھا کہ باہر آنے والے تمام لوگوں پر قانون کے مطابق کارروائی کی جائے گی۔
اور ایک نکتہ یہ تھا کہ جامعہ حصصہ، جامعہ فرید یہ اور لال مسجد کا مستقبل محکمہ اوقاف اور وفاق المدارس اور دیگر حکومتی اداروں کے مشورے سے طے کیا جائے گا۔

اس پر ہم نے وزراء سے کہا کہ جن باتوں پر عبدالرشید غازی صاحب بمشکل راضی ہوئے تھے اس تحریر میں وہ باتیں موجود نہیں ہیں، اور سب سے اہم بات یہ ہے کہ ان کو بحفاظت ان کے گاہوں کے گھر پہنچانے کی جو بات طے ہوئی تھی اس نئی تحریر میں اس کو بھی ختم کر دیا گیا ہے، نیز عبدالرشید غازی صاحب جامعہ حصصہ چھوڑنے پر اس شرط سے راضی ہوئے تھے کہ انہیں وفاق المدارس کے حوالے کر دیا جائے گا۔ ہم نے وزراء سے کہا کہ عبدالرشید غازی کو بار بار فون کر کے ہم نے بمشکل پہلی تحریر پر راضی کیا ہے اب انہیں اس سے بالکل مختلف نئی تحریر پر راضی کرنا ہمارے لئے ممکن نہیں ہوگا لہذا اس تحریر کو پہلی تحریر کے مطابق بنانا ضروری ہے۔

اس پر حکومت کے نمائندوں نے ہم سے کہا کہ اس نئی تحریر میں ایک لفظ کی بھی کمی بیشی کرنے کا ہمیں اختیار نہیں ہے اور ہمیں صرف آدھا گھنٹہ دیا گیا ہے جس میں سے پندرہ منٹ گزر چکے ہیں اور صرف پندرہ منٹ باقی ہیں، ان پندرہ منٹ میں آپ ہاں یا نہیں کا فیصلہ کر لیں۔ ہم نے کہا کہ اب ہم عبدالرشید غازی صاحب کو اس نئی تحریر پر راضی کرنے کی پوزیشن میں نہیں ہیں، لیکن ان کے نمائندے مولانا فضل الرحمن خلیل صاحب موجود ہیں آپ ان سے بات کر لیں وہ ان کو راضی کر لیں تو بہت اچھی بات ہے، چنانچہ مولانا فضل الرحمن خلیل صاحب نے عبدالرشید غازی صاحب مرحوم سے رابطہ کیا تو جیسا کہ خطرہ تھا انہوں نے اس تحریر کا پہلا نکتہ سنتے ہی اس نئی تحریر کو ماننے سے صاف انکار کر دیا۔
اسی دوران فوج کے ایک افسر نے ہمارے ساتھیوں سے کہا کہ اب آپ حضرات یہاں سے چلے جائیں، چنانچہ اس کے بعد ہم انتہائی صدمے کی حالت میں ڈھائی بجے رات کو واپس ہوئے۔

اوپر کی تفصیل سے واضح ہے کہ مذاکرات کی ناکامی کا اصل سبب وفاق المدارس کی تحویل میں دینے کا مسئلہ ہرگز نہیں تھا بلکہ اصل سبب یہ تھا کہ نئی تحریر میں انہیں بحفاظت گھر پہنچانے کے بجائے قانونی کارروائی کرنے کا ذکر تھا جس کا واضح مطلب یہ تھا کہ انہیں گرفتار کیا جائے گا، اور یہ وہ بات تھی جس پر غازی صاحب مرحوم ہم سے بار بار کئی دن سے کہہ رہے تھے کہ میں گرفتاری نہیں دوں گا اگرچہ

شہید کر دیا جاؤں۔

وفاق المدارس کی تحویل میں دینے کی بات بھی غازی صاحب مرحوم کی شرائط میں داخل تھی اور ہم نے اس کا ذکر اسی حیثیت میں کیا تھا، چنانچہ ساتھ ہی یہ واضح کر دیا تھا کہ ہمیں اپنی طرف سے اس پر کوئی اصرار نہیں ہے، ان کو دینی مدرسہ کی حیثیت میں باقی رکھتے ہوئے آپ اگر چاہیں تو اسلام آباد وراولپنڈی کے علماء کے سپرد کر دیں یا چودھری شجاعت حسین صاحب کے سپرد کر دیں۔۔۔۔۔ ہماری تو شب و روز کی انتھک کوشش اسی لئے تھی کہ کسی طرح لال مسجد کے طلباء و طالبات کی زندگیاں خطرے سے نکلیں، ہم ان دو مدرسوں کو وفاق المدارس کی تحویل میں دینے یا نہ دینے کی بحث میں الجھ کر اس عظیم مقصد کو کیسے خطرے میں ڈال سکتے تھے؟

کھانا منگوانے کی بات بھی آپ کے کالم میں سیاق و سباق سے کٹ کر آئی ہے، یہ کھانا بازار سے چودھری شجاعت حسین صاحب نے از خود منگوا یا تھا اور اس وقت منگوا یا تھا جب حکومتی مذاکراتی ٹیم اور وفاق المدارس کے نمائندوں کے درمیان مصالحتی فارمولے پر اتفاق ہو گیا تھا اور مولانا عبدالرشید غازی مرحوم نے بھی اس سے اتفاق کر لیا تھا اور تمام شرکاء پر امید اور قد رے مطمئن تھے۔ جب چودھری صاحب نے اپنے رفقاء اور ہم سمیت کمرے میں موجود لوگوں کیلئے کھانا منگوا یا تو اس وقت علماء نے چودھری صاحب سے کہا کہ جامعہ حصصہ اور لال مسجد میں موجود افراد کئی دن سے کچھ نہیں کھا رہے، ہمیں ان کیلئے بھی کھانے کا بھی سے انتظام کرنا چاہیے اور جب مصالحتی قرارداد پر دستخط ہو جائیں تو ہم خود اپنے ساتھ ان کیلئے کھانا لے کر جائیں گے، چنانچہ چودھری شجاعت حسین صاحب نے اس سے اتفاق کیا۔

اسی طرح دوران گفتگو قہقہے لگانے کی بات بھی درست نہیں ہے، اتنی طویل، سنجیدہ اور نازک گفتگو کے دوران اگر کسی نے کوئی ہنسی کی بات بھی کہہ دی ہو اور اس پر کچھ لوگ ہنس پڑے ہوں تو اسے اصل معاملے سے بے تعلق ہو کر قہقہے لگانے سے تعبیر کرنا بالکل غلط ہے۔ جن لوگوں نے کئی دنوں سے ملک کو خون ریزی سے بچانے کی کوشش میں اپنی نیندیں حرام کر رکھی تھیں ان کے بارے میں جن لوگوں نے آپ کو یہ غلط معلومات فراہم کی ہیں انہوں نے بڑی زیادتی کی ہے، اور آپ سے یہ امید تھی کہ اس طرح کی اطلاعات ملنے سے پہلے ان باتوں کی تحقیق فرما لیتے۔ والسلام

محمد رفیع عثمانی عفا اللہ عنہ ۱۷/۷/۲۰۰۷ء

منجانب:

- (۱) محمد رفیع عثمانی رکن مجلس عالمہ وفاق المدارس۔
- (۲) مولانا قاری محمد حنیف جالندھری صاحب ناظم اعلیٰ وفاق المدارس۔
- (۳) مولانا زاہد الراشدی صاحب رکن مجلس عالمہ وفاق المدارس۔
- (۴) مولانا ڈاکٹر محمد عادل خان صاحب نمائندہ حضرت مولانا سلیم اللہ خان صاحب صدر وفاق المدارس۔

دعاے مغفرت کی درخواست

حضرت مولانا حکیم احمد حسن صاحب مہتمم جامعہ فاطمیۃ الزہراء جمال القرآن چنیوے شلع جھنگ کی والدہ صاحبہ پچھلے ماہ انتقال کر گئیں، اناللہ وانا الیہ راجعون۔ قارئین سے دعاے مغفرت کی درخواست ہے۔

مولوی عابد محمود حقانی

خصوصیات اسم محمد ﷺ

(دوسری و آخری قسط ۲)

ایک دفعہ حضرت جلیلہ رضی اللہ عنہا بنت عبد الجلیل نے رسالت مآب ﷺ سے عرض کی کہ میرے بچے زندہ نہیں رہتے تو جناب رسول اللہ ﷺ نے ارشاد فرمایا اللہ رب العزت سے نذر کر کہ جو لڑکا اللہ تعالیٰ مجھے عطا کرے گا تو اس کا نام مامی ”محمد“ رکھو گی۔

اور ساتھ یہ بھی آپ علیہ الصلوٰۃ والسلام نے ارشاد فرمایا ”میں امید کرتا ہوں اللہ تعالیٰ تیرے لڑکے کو لمبی عمر دے گا اور اس کی نسل بڑی بابرکت ہوگی، چنانچہ اللہ رب العزت نے ان کو لڑکا عطا کیا اور طویل عمر بھی عطا کی اور نسل ایسی بابرکت ہوئی کہ ”بحرین“ میں سب سے بڑا قبیلہ ان کا ہی تھا“ (صدائے محراب ص ۱۸۱)

ایک محدث نے ایک حدیث نقل کی ہے اگرچہ غیر مرفوع حدیث ہے ”جو شخص یہ چاہے کہ

اس کی بیوی کے حمل سے لڑکا پیدا ہو تو وہ اپنا ہاتھ حاملہ کے پیٹ پر رکھ کر یہ کہے کہ! اگر اس حمل سے میرے یہاں لڑکا پیدا ہوا تو میں اس کا نام محمد رکھوں گا تو اس (نیت کے اثر سے) اس کے ہاں لڑکا ہی پیدا ہوگا (سیرت حلبیہ ص ۲۶۸ ج ۱)

نیز حضرت عطاء سے منقول ہے کہ ”جس بچے کا نام (اس کی پیدائش سے قبل) ماں کے پیٹ میں رہتے ہوئے ”محمد“ رکھ دیا جائے تو وہ لڑکا ہی پیدا ہوگا (ص ۲۶۹ ج ۱)

حضرت حسین بن علی رضی اللہ عنہما سے روایت ہے کہ ”آپ علیہ الصلوٰۃ والسلام نے ارشاد فرمایا جس شخص کی بیوی کو حمل ہو اور وہ نیت کرے کہ وہ اس (ہونے والے بچے) کا نام ”محمد“ رکھے گا تو چاہے وہ بچہ لڑکی ہی کیوں نہ ہو تو اللہ تعالیٰ اس کو لڑکا بنا دیتا ہے۔

اس حدیث کے راویوں میں سے ایک راوی نے بیان کیا ہے کہ میں نے اپنے یہاں سات مرتبہ یہ نیت کی اور سب کا نام محمد رکھا (یعنی ہر مرتبہ اس حدیث کی سچائی کا تجربہ ہوا کہ لڑکا پیدا ہوا اور میں نے نیت کے مطابق ہر ایک کا نام محمد رکھا) (سیرت حلبیہ ص ۲۶۹ ج ۱)

محمد نام رکھنے سے نجات آخرت

آنحضرت ﷺ نے ارشاد فرمایا ”اللہ تعالیٰ کا فرمان ہے کہ مجھے اپنی عزت و جلال کی قسم میں کسی ایسے شخص کو جہنم کا عذاب نہیں دوں گا جس کا نام آپ علیہ السلام کے نام پر ہوگا (عطر الوردہ ص ۹۲)

حضرت علامہ امام ابو یوسف بن اسماعیل نبھانی فرماتے ہیں کہ ”قیامت کے دن اللہ تعالیٰ ایک ایسے شخص کو طلب فرمائیں گے جس کا نام محمد ہوگا، اللہ تعالیٰ فرمائیں گے تو نے میرے محبوب کے نام پر نام رکھا اور تجھ کو گناہ کرتے ہوئے شرم نہ آئی مگر مجھے تم کو عذاب دیتے ہوئے شرم آتی ہے کیونکہ تو نے میرے حبیب کا نام اختیار کیا ہے، جا تو جنت میں داخل ہو جا (صدائے مخراب ۱۸۲)

حضرت انس بن مالک رضی اللہ عنہ فرماتے ہیں کہ آپ علیہ السلام نے فرمایا قیامت کے دن دو شخصوں کو دربارِ خداوندی میں حاضر کیا جائے گا اور حکم دیا جائے گا کہ جنت میں داخل ہو جاؤ! وہ کہیں گے تعجب کے ساتھ کہ ہمارے اعمال نامے نیکیوں سے خالی ہیں اور گناہوں سے لبریز ہیں پھر دخول جنت کا کس لئے کہا جا رہا ہے فرمایا جائے گا کہ مجھے اپنی عزت و جلال کی قسم! میرے جس بندے کا نام ”احمد و محمد“ ہوگا اسے جہنم میں نہ ڈالوں گا (مدارج النبوة ص ۲۴۶ ج ۱)

محمد نام سے کھانے میں برکت

ایک حدیث میں آتا ہے آنحضرت ﷺ نے فرمایا ہر ایک ایسا دسترخوان جس کو بچھانے کے بعد اس پر (کھانے کیلئے) کوئی ایسا شخص آئے جس کا نام ”محمد یا احمد“ ہو اور ایک روایت میں یہ الفاظ ہیں کہ جس دسترخوان پر میرے نام کا کوئی شخص کھانا کھائے، تو اللہ تعالیٰ اس مکان کو (جس میں یہ دسترخوان بچھا ہے) ہر روز دو مرتبہ پاک کرتے ہیں (سیرت حلبیہ ص ۲۶۷ ج ۱)

حضرت امام الحجۃ امام مالک رحمہ اللہ فرماتے ہیں کہ جس گھر میں ”محمد یا احمد“ نام کا کوئی شخص ہو تو وہ گھر نہ پھلتا پھولتا ہے اور ان گھروالوں کا رزق بڑھا دیا جاتا ہے (بامحمد باوقار ص ۲۱)

بیٹے کا نام محمد تو باپ جنت میں

آپ ﷺ نے فرمایا کہ ”جس شخص کے ہاں لڑکا پیدا ہو اور وہ میری محبت کی وجہ سے اور میرے نام سے برکت حاصل کرنے کیلئے اس بچے کا نام ”محمد“ رکھے تو وہ شخص اور اس کا بچہ دونوں جنتی ہوں گے (سیرت حلبیہ ص ۲۶۸ ج ۱)

محمد نام اولاد میں نہ رکھنا جہالت ہے

حضرت ابن عباس رضی اللہ عنہما سے ایک روایت ہے کہ (آنحضرت ﷺ نے ارشاد فرمایا) جس شخص کے یہاں تین لڑکے ہو گئے اور اس نے ان میں سے کسی کا نام بھی ”محمد“ نہیں رکھا اس نے جہالت کا ثبوت دیا، ایک روایت میں آتا ہے کہ ”اس نے برا کیا“ ایک دوسری روایت میں ہے ”اس نے میرے ساتھ برائی کی ہے“ (حوالہ بالا ص ۲۶۸ ج ۱)

محمد نام والے سے مشورہ میں برکت

ایک روایت ہے کہ جو لوگ بھی کسی مشورہ کیلئے جمع ہوئے اور ان میں ”محمد یا احمد“ نام کا کوئی بھی شخص ہو اور انہوں نے اس شخص کو بھی مشورہ میں شریک کر لیا تو ان لوگوں کیلئے ضرور اس معاملہ میں خیر اور بھلائی ظاہر ہوگی جس کام کیلئے انہوں نے مشورہ کیا ہے اور جس گھر میں بھی ”محمد“ نام کا کوئی بھی شخص ہوگا تو اس گھر میں اللہ رب العزت برکت عطا فرماتا ہے۔

اور ایک روایت ہے جس کے راوی پر اتہام ہے کہ وہ مجروح ہے (یعنی اس کی سچائی، راست بازی اور حافظہ پر علماء نے شک کا اظہار کیا ہے) کہ جو لوگ کوئی حلال کھانا کھانے کیلئے بیٹھیں اور

ان لوگوں میں کوئی ایسا شخص بھی ہو جس کا نام میرے نام پر ہو تو اس میں اس کیلئے دو گنی برکت ظاہر ہوگی (سیرت حلبیہ ص ۲۶۹ ج ۱)
محمد نام سے گھر کی حفاظت

کتاب الشفاء میں ہے کہ ”اللہ رب العزت کے کچھ ملائکہ (یعنی فرشتے) ایسے ہیں جن کا کام ایسے گھروں کی حفاظت کرنا ہے جس میں ”محمد“ نام ہو (سیرت حلبیہ ص ۲۶۹ ج ۱)
جنت میں حضرت آدم علیہ السلام کا لقب ابو محمد
عربوں کا دستور ہے کہ جب وہ کسی شخص کی عزت و تکریم کرتے تھے تو اس کی کنیت یعنی لقب رکھتے تھے اور اولاد میں جو سب سے زیادہ قابل اور لائق ہوتا اس کے نام پر کنیت یعنی لقب رکھتے تھے، چنانچہ حضرت علی کرم اللہ وجہہ سے ایک مرفوع روایت ہے کہ ”جنت میں ہر شخص کو اس کے نام سے پکارا جائے گا مگر حضرت ابوالبشر آدم علیہ السلام کو ”ابو محمد“ (محمد کے باپ) کہہ کر پکارا جائے گا جس سے حضرت آدم علیہ السلام کی تعظیم اور آپ ﷺ کی توقیر و احترام مقصود ہوگا۔

مولانا ڈاکٹر خلیل احمد تھانوی لاہور

تواریخ وفات

مولانا قاری عبدالرؤف تھانوی مرحوم

- | | | | | |
|-----|--------------------------|-------------------------|-----------------------------|-------|
| (۱) | حاجی علامہ | عبدالرؤف صاحب تھانوی | مرحوم | ۱۲۲۸ھ |
| | ۱۶۸ | ۹۶۶ | ۲۹۴ | |
| (۲) | لاریب | عبدالرؤف | اتوار کو سوئڈن میں فوت ہوئے | ۲۰۰۷ء |
| | ۲۴۳ | ۳۹۳ | ۱۳۷۱ | |
| (۳) | فانما قال اللہ جل جلالہ: | فوقہم اللہ شر ذلک الیوم | | ۲۰۰۷ء |
| | ۴۷۱ | ۱۵۳۶ | | |
| (۴) | آہ | عبدالرؤف صاحب | فاضل اشرفیہ | ۲۰۰۷ء |
| | ۶ | ۴۹۴ | ۱۵۰۷ | |

- (۵) آہ خطیب شعلہ بیاں عبدالرؤف تھانوی جلد ۱..... ۲۰۰۷ء
۱۰۹۵ ۸۶۵ ۴۷
- (۶) کہدو عبدالرؤف تھانوی جنتی ہیں..... ۱۴۲۸ھ
۳۵ ۸۶۵ ۵۲۸
- (۷) وقل قال جل اسمہ: اولئك اصحاب الجنة خالدين فيها.. ۱۴۲۸ھ
۳۸۰ ۱۰۴۸
- (۸) انما قال الله جل جلالہ: يسقون من رحيق مختوم..... ۲۰۰۷ء
۳۹۱ ۱۶۱۶
- بقلم بندہ خلیل احمد تھانوی..... ۱۴۲۸ھ
۲۳۳ ۱۱۹۵

تعارف و تبصرہ

نام کتاب: مقالات جمیل مرتب: حافظ محمد اکبر شاہ بخاری صفحات: ۵۱۳
ناشر: المیزان ناشران و تاجران کتب الکریم مارکیٹ اردو بازار لاہور
چمنستان تھانوی کے عظیم پھول، دربار اشرافی کے روشن چراغ، آسمان علم و عمل کے آفتاب
و ماہتاب، عالم جلیل، فاضل نبیل، فقیہ العصر و الامۃ، تحقیق و تدقیق کے بحر بیکراں، تصنیف و تالیف کے
شاہسوار، شریعت و طریقت کے جامع، سابق صدر مفتی جامعہ اشرفیہ حضرت اقدس مولانا مفتی جمیل احمد
تھانوی قدس سرہ کی جامع شخصیت کسی تعارف کی محتاج نہیں، زیر نظر کتاب انہی کے دینی، علمی، فقہی،
اصلاحی و تحقیقی مقالات کا مجموعہ ہے جو ع مشک آں است کہ خود ہو بد نہ کہ عطار بگوید اور ”آفتاب آمد
دلیل آفتاب است“ کا مصداق ہیں۔

ان میں دیگر موضوعات علمیہ، فقہیہ، ملیہ و اصلاحیہ کے علاوہ حکیم الامت حضرت اقدس تھانوی،
شیخ الاسلام حضرت مولانا ظفر احمد عثمانی، خطیب پاکستان حضرت مولانا احتشام الحق تھانوی، شیخ التفسیر

حضرت مولانا احمد علی لاہوری، شیخ الحدیث حضرت علامہ محمد یوسف بنوری رحمہم اللہ تعالیٰ جیسی فقیہ المثل شخصیات کا بے مثال تذکار بھی شامل ہے۔

حضرت تھانوی قدس سرہ کی ۳۴ کتابوں کا اجمالی تعارف، مفتی اعظم پاکستان مفتی محمد شفیع دیوبندی رحمہ اللہ کا فقہی مقام اور شروع میں مؤلف کی مختصر سوانح بھی خاصے کی چیزیں ہیں۔ نیز موجودہ اسکول، کالجز کے بگڑے ہوئے ماحول اور دین سے دور مغربی فضا کی اصلاح کیلئے ایک طویل نظم بعنوان ”اصلاح کالج“ بھی اس میں شامل ہے اور اس کا پس منظر بھی مذکور ہے۔

یہ ذریعہ مقالات مختلف رسائل و جرائد وغیرہ میں منتشر تھے اللہ تعالیٰ نے جناب حافظ محمد اکبر شاہ صاحب بخاری زید مجدہم کو اس امر عظیم کیلئے موفق فرمایا ہے کہ وہ مشائخ عظام کے حالات، کمالات، خطبات و مقالات وغیرہ کی ترتیب میں محور تھے ہیں، چنانچہ ان مقالات کی ترتیب و اشاعت بھی اسی سلسلہ الذہب کی عظیم کڑی ہے، امید ہے کہ ان سے بھرپور استفادہ کیا جائے گا۔ اس ایڈیشن میں تصحیح کی کمزوری دیکھنے میں آئی امید ہے کہ آئندہ اس کا خصوصی خیال کیا جائے گا۔

ماہ رسالہ: ماہنامہ علم و عمل کا ”ڈاکٹر ایڈیشن“ صفحات ۳۲ قیمت: ۵ روپے زر سالانہ: ۷۵ روپے زیر سرپرستی: مصلح الامت حضرت مولانا صوفی محمد سرور صاحب دامت برکاتہم شیخ الحدیث جامعہ اشرفیہ و صدر جامعہ عبد اللہ بن عمر لاہور مدیر: حضرت مولانا محمد عتیق الرحمن صاحب مدظلہم مہتمم و ناظم و مدرس جامعہ عبد اللہ بن عمر لاہور پتہ: جامعہ عبد اللہ بن عمر ۲۳۔ کلومیٹر فیروز پور روڈ سوا گجومتہ نزد کاہنہ نولہاہور موجودہ دور میں اسلام دشمن اور دین بیزار طبقہ جس طرح میڈیا کا سہارا لے کر اپنے مذموم مقاصد کی تکمیل میں کوشاں ہے ایسے میں دینی حلقوں اور مدارس عربیہ کی جانب سے شائع ہونے والے مجلات و رسائل کی مثال گھٹا ٹوپ اندھیروں میں روشن چراغ کی مانند ہے جو اپنی بساط کے مطابق تاریکیوں کو اجالوں میں بدلنے کی جدوجہد اور سعی میں لگے ہوئے ہیں۔ ماہنامہ علم و عمل بھی تاریکیوں کے مقابل انہی روشن چراغوں میں سے ایک روشن اور منور چراغ ہے جو دینی، اسلامی، اصلاحی معلومات فراہم کرنے اور نیز اخلاق، معاشرت، معاملات کی اصلاح اور عقائد کی درستگی کا بہترین ذریعہ ہے جو کہ بقامت کہتر قیمت بہتر کا مصداق ہے۔ اس رسالہ کے معتبر و مستند ہونے کی اس سے بڑی سند کیا ہو سکتی ہے کہ یہ رسالہ حضرت مولانا صوفی محمد سرور صاحب دامت برکاتہم کی زیر سرپرستی

شائع ہو رہا ہے۔ حضرت کے لائق فائق صاحبزادے حضرت مولانا محمد عتیق الرحمن صاحب دامت برکاتہم جنہیں اللہ تعالیٰ نے کم عمری میں ہی بے انتہا خوبیوں سے نوازا ہے اور وہ بجا طور پر الولد سرّ لابیہ کا مصداق ہیں عرصہ چار سال سے اس رسالہ کو بروقت قارئین کے حلقہ میں پہنچا کر قلب کو فرحت اور نظر کو جلا بخش رہے ہیں۔ مضامین کا انتخاب لا جواب اور ضرورت وقت کے عین مطابق ہوتا ہے۔

زیر نظر رسالہ ڈاکٹر ایڈیشن بھی اسی سلسلۃ الذہب کی ایک سنہری کڑی ہے، اس میں ڈاکٹری کی اہمیت، ڈاکٹر کے فرائض اور اس کی ذمہ داریاں، علاج معالجہ کے شرعی احکام، فقہی مسائل اور تاریخی چیزوں کے تذکرہ کے ساتھ ساتھ روحانی امراض کے علاج کی طرف بھی توجہ دلائی گئی ہے اور جسمانی و روحانی ڈاکٹروں کا تقابلی جائزہ بھی پیش کیا گیا ہے۔ یہ ایڈیشن اس لحاظ سے منفرد و یکتا ہے کہ شاید اس سے قبل اس موضوع پر قابل قدر کوشش نہیں کی گئی۔ اللہ تعالیٰ ماہنامہ علم و عمل کی مجلس منتظمہ اور حضرت مدیر صاحب دامت برکاتہم کو جزائے خیر سے نوازیں جنہوں نے بروقت ایک اہم موضوع کی طرف توجہ فرمائی اور اس ایڈیشن کی اشاعت کا اہتمام فرمایا۔

ماہنامہ: ماہنامہ آب حیات لاہور کی اشاعت خاص ”اسلام اور پیغمبر اسلام نمبر“

مدیر اعلیٰ: حضرت مولانا محمود الرشید حدوٹی صاحب مدظلہم مدرس جامعہ اشرفیہ لاہور

نبی آخر الزماں ﷺ وہ واحد ہستی ہیں جن کے اقوال، افعال، طرز تکلم، معاملات، معاشرت غرضیکہ تمام اشیاء محفوظ ہیں اور یہ دین اسلام کی حقانیت پر برہان قاطع ہے۔ چودہ سو سال گزر جانے کے باوجود آپ ﷺ کا حلیہ مبارک، آپ ﷺ کے اعلیٰ اخلاق، آپ ﷺ کی خصائل حمیدہ، خوشی اور رنج کے موقع پر آپ ﷺ کی حالت مبارکہ، غصہ اور ناراضگی کا اظہار، اپنوں اور غیروں کے ساتھ معاملہ غرضیکہ آپ ﷺ کی زندگی کے کسی بھی پہلو سے متعلق کوئی بھی بات بلا کم و کاست ذخیرہ احادیث میں موجود ہے۔ ماہنامہ آب حیات ایک موقر رسالہ ہے جو ماشاء اللہ مولانا محمود الرشید حدوٹی جیسے صاحب علم و صاحب قلم کی زیر ادارت سات سال سے اشاعت دین میں انتھک محنت و کوشش کر رہا ہے اور مقبول خواص و عوام ہے۔ زیر نظر رسالہ اسی کی اشاعت خصوصی ہے جس میں اسلام اور پیغمبر اسلام کا البیلے انداز میں تذکرہ کیا گیا ہے، اس میں امام الرسل والانبیاء، خاتم الرسل والانبیاء، سید الاولین والآخرین حضرت محمد مصطفیٰ ﷺ کی زندگی، آپ کا رہن سہن، آپ سے متعلقہ اشیاء کا ذکر اور اسلام کی

سنہری تعلیمات کو اچھوتے انداز میں سمویا گیا ہے اور دور جاہلیت کا دور اسلام سے تقابل بھی پیش کیا گیا ہے جس سے مذہب اسلام کی حقانیت واضح ہے۔ اسلام اور پیغمبر اسلام کے پروانوں کیلئے یہ مشعل راہ اور گراںمایہ تحفہ ہے۔

نام رسالہ: سجدہ تلاوت اور اس کے احکام و مسائل ترتیب: محمد اقبال قریشی صفحات: ۱۶

ناشر: مجلس صیائہ المسلمین ہارون آباد قیمت: پانچ روپے کے ڈاک ٹکٹ

اس رسالہ میں ہا حوالہ سجدہ تلاوت کے احکام جمع کئے گئے ہیں، اس کا مطالعہ کرنے سے آدمی مختصر وقت میں سجدہ تلاوت کے اکثر احکام پر آگاہ ہو سکتا ہے۔

نام رسالہ: تبلیغ دین اور اس کی ضرورت از افادات: حکیم الامت حضرت تھانوی قدس سرہ

ترتیب: محمد اقبال قریشی صفحات: ۳۴ قیمت: ۶ روپے کے ڈاک ٹکٹ

ناشر: شعبہ تبلیغ ادارہ تالیفات اشرفیہ جناح ٹاؤن نزد مسجد فردوس ہارون آباد ضلع بہاولنگر

اس رسالہ میں مرتب نے حضرت حکیم الامت تھانوی رحمۃ اللہ علیہ کی مختلف کتابوں سے تبلیغ کے متعلق تراشوں کا انتخاب لاجواب کیا ہے، اس طرح ان مختصر صفحات میں تبلیغ کی ضرورت و اہمیت اور تبلیغ کے اصول و آداب کو جامع انداز میں سمودیا گیا ہے۔

نام رسالہ: عقیدہ حیات قبر اور علم و فہم میت کی حدیث قیمت: ۱۵ روپے

تالیف: مولانا ابوالاحمد نور محمد تونسوی مدظلہم ترتیب: مولانا شکیل احمد خان پوری

ناشر: مکتبہ جامعہ عثمانیہ ٹرنڈ محمد پناہ تحصیل لیاقت پور ضلع رحیم یار خان

اہل سنت والجماعت کے ہاں حیات فی القبر ثابت ہے اس رسالہ میں اس موقف پر ایک مضبوط دلیل حدیث قلیب بدر ذکر کر کے اس کی وضاحت کی گئی ہے نیز مسئلہ سماع موتی کا درجہ اور اس میں علماء دیوبند کا مسلک مذکور ہے، آخر میں حضرت مولانا مفتی سید عبدالقدوس ترمذی مدظلہم مہتمم جامعہ حقانیہ ساہیوال سرگودھا کے مختصر رسالہ ”عقائد علماء دیوبند“ کا اضافہ بھی ہے، یہ مجموعہ نظر انصاف سے دیکھنے والے کیلئے سرمہ بصیرت ہے۔ (سید عبدالناصر ترمذی)

نام کتاب: نورانی قاعدہ مصنف: شیخ القراء حضرت مولانا قاری فتح محمد پانی پتی رحمۃ اللہ علیہ

مرتب: مولوی نور محمد مرحوم ناشر: مدرسہ عربیہ علوم شرعیہ جوہر آباد صفحات: ۴۴